



IL-KUMMISSJONI
EWROPEA

Brussell, 11.6.2018
COM(2018) 440 final

2018/0230 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

**li jistabbilixxi l-programm tal-Korp Ewropew ta' Solidarjetà u li jhassar [ir-Regolament
dwar il-Korp Ewropew ta' Solidarjetà] u r-Regolament (UE) Nru 375/2014**

(Test b'rilevanza għaż-ŻEE)

{SWD(2018) 317 final} - {SWD(2018) 318 final} - {SWD(2018) 319 final}

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u għanijiet

L-Unjoni Ewropea hi mibnija fuq is-solidarjetà, valur kondiviz li jinħass hafna fi hdan is-soċjetà Ewropea. Is-solidarjetà hija fundamentali għall-proġett Ewropew, u tagħti direzzjoni ċara bħala gwida għaž-żagħżagħ tal-Ewropa fl-aspirazzjonijiet tagħhom għal UE aħjar. Fid-Dikjarazzjoni ta' Ruma, fl-okkażjoni tas-60 anniversarju tal-iffirmar tat-Trattat ta' Ruma, il-mexxejja ta' 27 Stat Membru u tal-Kunsill Ewropew, tal-Parlament Ewropew u tal-Kummissjoni Ewropea tennew l-impenn tagħhom li jsaħhu l-unità u s-solidarjetà biex tiżdied is-saħħa u r-reżiljenza tal-UE¹.

Id-diskors dwar l-Istat tal-Unjoni tal-14 ta' Settembru 2016 tal-President tal-Kummissjoni Ewropea, sahaq fuq il-bżonn li ninvestu fiż-żgħażagħ u habbar l-idea ta' Korp Ewropew ta' Solidarjetà. L-għan tal-Korp ikun li jinholqu opportunitajiet għaž-żgħażagħ madwar l-UE biex dawn jagħtu kontribut sinifikanti lis-soċjetà, juru solidarjetà u jiżviluppaw il-hiliet tagħhom, "u b'hekk mhux biss jiksbu esperjenza ta' xogħol iżda wkoll esperjenza umana imprezzabbli." Is-Summit ta' Bratislava tas-16 ta' Settembru 2016 sejjah għal momentum politiku akbar biex jingħata appoġġ liż-żgħażagħ Ewropej u biex jiġu stabbiliti programmi godda tal-UE biex jitjiebu l-opportunitajiet għalihom. Il-Komunikazzjoni tal-Kummissjoni "Korp Ewropew ta' Solidarjetà" tas-7 ta' Diċembru 2016² nediet l-ewwel fażi tal-Korp u tenniet il-mira ta' 100,000 żagħżugh u żagħżugħa Ewropew li jieħdu sehem sal-2020. Matul din il-fażi inizjali, ġew immobilizzati tmien programmi differenti tal-UE³ biex joffru opportunitajiet ta' volontarjat, traineeship jew impjieġ liż-żgħażagħ madwar l-UE.

Peress li hemm potenzjal għal aktar żvilupp ta' solidarjetà mal-vittmi tal-kriżijiet u tad-diżastri fil-pajjiżi mhux fl-UE, din il-proposta tippredvi l-estensjoni tal-kamp ta' applikazzjoni tal-Korp Ewropew ta' Solidarjetà biex jinkludi l-appoġġ għall-operazzjonijiet tal-ghajnuna umanitarja f'pajjiżi mhux fl-UE, inkluzi dawk li jinsabu fil-vicinat tar-reġjuni ultraperiferiċi tal-UE. Kif muri mill-evalwazzjoni ex ante li takkumpanja din il-proposta, din l-estensjoni sservi għal diversi finijiet, bħall-ħolqien ta' one-stop-shop għal attivitajiet ta' solidarjetà. Dan se jinkludi volontarjat minn voluntiera li jagħtu ghajnuna umanitarja, attività li bħalissa hija appoġġata mill-inizjattiva Voluntiera tal-Għajnuna tal-UE. Din l-inizjattiva tikkontribwixxi għall-isforzi biex jissahhu il-kapaċità tal-UE sabiex tingħata assistenza umanitarja bbażata fuq il-ħtiġijiet u l-kapaċità u r-reżiljenza ta' komunitajiet f'pajjiżi mhux fl-UE vulnerabbli jew milquta minn diżastri.

Din il-proposta tippredvi l-qafas legali għall-Korp Ewropew ta' Solidarjetà biex jizdiedu l-opportunitajiet għaž-żgħażagħ sabiex jinvolvu ruhhom f'attivitajiet ta' solidarjetà billi jiġi estiż il-kamp ta' applikazzjoni tal-attivitajiet tiegħu, kif ukoll il-kamp ta' applikazzjoni ġeografiku tiegħu f'dan il-qasam. Dan se jikkontribwixxi sabiex jiġu indirizzati mhux biss il-ħtiġijiet tas-soċjetà mhux issodisfati fl-Ewropa, iżda wkoll l-isfidi umanitarji fil-pajjiżi mhux fl-UE. Se tippromwovi wkoll l-iżvilupp personali, edukattiv, soċjali, ċiviku u professjonali taż-żgħażagħ.

Hemm hafna żgħażagħ li jridu jinvolvu ruhhom f'attivitajiet ta' solidarjetà u, hemm hafna ħtiġijiet mhux issodisfati f'komunitajiet li jistgħu jiġu indirizzati billi ż-żgħażagħ jiġu involuti f'dawn l-attivitajiet. Hafna organizzazzjonijiet qed ifittxu żgħażagħ motivati biex jgħinu l-isforzi tagħhom; jekk jiġu appoġġati, dawn l-organizzazzjonijiet jistgħu joffru hafna iktar lill-komunitajiet. Madankollu,

¹ <http://www.consilium.europa.eu/en/press/press-releases/2017/03/25-rome-declaration/>.

² Il-Kummissjoni Ewropea (2016), Korp Ewropew ta' Solidarjetà, Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, COM(2016) 942 final tas-7.12.2016.

³ Il-programm Erasmus+, il-programm għall-Impjieġi u l-Innovazzjoni Soċjali (EaSI), il-programm LIFE, il-Fond għall-Asil, il-Migrazzjoni u l-Integrazzjoni, il-programm tas-Saħħa, il-programm "L-Ewropa għaċ-ċittadini", il-Fond Ewropew għall-Iżvilupp Reġjonali (permezz ta' Interreg) u l-Fond Agrikolu għall-Iżvilupp Rurali.

jeżistu żbilanċi fil-provvista u d-domanda. Hemm ukoll ostakli għad-disponibbiltà tar-riżorsi, biex tiġi żgurata l-kwalità u għal diversi aspetti legali.

Fin-nuqqas ta' miżuri li jgħibu lill-organizzazzjonijiet u liż-żgħażaġħ flimkien biex tiġi promossa s-solidarjetà, hemm riskju li ma jintlaħaqx potenzjal ewlieni għall-attivitajiet ta' solidarjetà. Dan jista' jwassal għal telf ta' benessri għall-organizzazzjonijiet, għaž-żgħażaġħ u għas-soċjetà ingenerali. Barra minn hekk, kif juru l-evalwazzjonijiet ex ante u dawk preċedenti tal-Erasmus+ u l-Voluntiera tal-Għajnuna tal-UE, hemm lok għal titjib permezz tas-simplifikazzjoni tal-proċessi u l-gwadanji li għandhom jinkisbu minn effiċjenzi akbar li jirriżultaw minn ekonomiji ta' skala u ta' firxa.

F'dan l-isfond, il-Korp Ewropew ta' Solidarjetà jimmira lejn it-titjib tal-involvement taż-żgħażaġħ u tal-organizzazzjonijiet f'attivitajiet ta' solidarjetà aċċessibbli u ta' kwalità għolja. Dan il-korp huwa mezz ta' kontribut għat-tishih tal-koeżjoni, tas-solidarjetà u tad-demokrazija fl-Ewropa u lil hinn minnha, filwaqt li jindirizza l-isfidi soċjetali u umanitarji fuq il-post, b'enfasi partikolari għall-promozzjoni tal-inkluzjoni soċjali.

Biex jilhaq dan l-oġettiv ġenerali, il-Korp Ewropew ta' Solidarjetà se jipprovdi liż-żgħażaġħ b'opportunitajiet faċilment aċċessibbli biex jinvolvu ruħhom f'volontarjat, fi traineeships jew f'impjegi f'setturi relatati mas-solidarjetà, bħall-ekonomija soċjali, u biex jittfasslu u jiżviluppaw proġetti ta' solidarjetà fuq inizzjattiva tagħhom stess. Dawn tal-aħħar se jikkontribwixxu wkoll għall-iżvilupp personali, soċjali u professjonali taż-żgħażaġħ, kif ukoll l-impjegabbiltà tagħhom, billi jtejbu l-hiliet u l-kompetenzi tagħhom. Il-Korp se jappoġġa wkoll attivitajiet ta' networking għall-partecipanti tiegħu u l-organizzazzjonijiet. Dawn għandhom l-għan li jrawmu "spirtu" tal-Korp Ewropew ta' Solidarjetà u sens ta' appartenenza għal komunità usa' impenjata favur is-solidarjetà, kif ukoll li jheggu l-iskambju ta' Prattiki u ta' esperjenza siewja. Il-Korp għandu l-għan ukoll li jiżgura li:

- l-attivitajiet ta' solidarjetà offruti lill-partecipanti żgħażaġħ jikkontribwixxu għall-indirizzar ta' sfidi konkreti għas-soċjetà u operazzjonijiet ta' għajnuna umanitarja bbażati fuq il-ħtiġijiet, u jikkontribwixxu għat-tishih tal-komunitajiet; u
- l-eżiti tat-tagħlim li jirriżultaw mill-partecipazzjoni taż-żgħażaġħ f'dawk l-attivitajiet jiġu vvalidati kif xieraq.

Din il-proposta tippredvi data ta' applikazzjoni mill-1 ta' Jannar 2021 u hija ppreżentata għal Unjoni ta' 27 Stat Membru, b'konformità man-notifika mir-Renju Unit bl-intenzjoni tiegħu li jirtira mill-Unjoni Ewropea u l-Euratom abbażi tal-Artikolu 50 tat-Trattat tal-Unjoni Ewropea li waslet għand il-Kunsill Ewropew fid-29 ta' Marzu 2017.

• **Konsistenza mad-dispożizzjonijiet eżistenti tal-politika**

Il-Korp Ewropew ta' Solidarjetà jhaddem tradizzjoni u esperjenza rikki u ferm stabbiliti li għandhom l-Istati Membri f'attivitajiet li jservu l-interess pubbliku, eż. permezz tal-volontarjat. Ċerti Stati Membri joperaw programmi nazzjonali tas-servizz ċiviku li joffru liż-żgħażaġħ il-possibbiltà li jinvolvu rwieghom, filwaqt li oħrajn jiffaċilitaw l-attivitajiet imwettqa mis-soċjetà ċivili.

Fil-livell tal-UE, is-Servizz Volontarju Ewropew ipprova opportunitajiet ta' volontarjat għaž-żgħażaġħ għal 20 sena. Politiki u programmi bħall-Garanzija għaž-Żgħażaġħ u l-inizzjattiva "L-ewwel impjieg EURES tiegħek" qed jgħinu liż-żgħażaġħ jidhlu għal traineeships u impjegi. L-inizzjattiva Voluntiera tal-Għajnuna tal-UE, li tnediet fl-2014, toffri l-opportunità lill-individwi biex ikollhom esperjenza ta' volontarjat f'pajjiż mhux fl-UE. Din l-esperjenza tikkontribwixxi bix tingħata l-għajnuna umanitarja fejn tkun l-iktar meħtieġa.

Dawn l-inizzjattivi jipprovdu bażi solida li l-Korp Ewropew ta' Solidarjetà mhux biss qiegħed jibni fuqha, iżda wkoll se jespandha biex joffri opportunitajiet godda, viżibbiltà iktar mifruxa u impatt akbar. Il-Korp se joffri opportunitajiet godda fil-qasam tal-għajnuna umanitarja li mhux se tibqa' tiġi appoġġjata mill-inizzjattiva Voluntiera tal-Għajnuna tal-UE (li mhux se tintemm fl-2020), filwaqt li

jissimplifika l-aċċess kemm għaż-żgħażaġħ kif ukoll għall-organizzazzjonijiet interessati. Il-Korp se jkompli joffri punt tad-dhul uniku u faċilment aċċessibbli permezz tal-portal tagħhom, u fil-mira tiegħu se jkollu l-ikbar hidma ta' sensibilizzazzjoni possibbli għall-organizzazzjonijiet parteċipanti u għaż-żgħażaġħ involuti. Se jiżviluppa u jtejjeb ukoll it-taħriġ disponibbli qabel attività, kif ukoll l-appoġġ rilevanti u l-validazzjoni tal-eżiti tat-tagħlim wara attività.

Biex tiġi żgurata implimentazzjoni effiċjenti u effettiva, il-Korp Ewropew ta' Solidarjetà se jagħmel użu massimu mill-arrangamenti ta' ġestjoni li diġà huma fis-sehħ. Dan jippermettilu li jiffoka fuq il-kisba tal-aqwa eżekuzzjoni u prestazzjoni possibbli, filwaqt li jiġi mminimizzat il-piż amministrattiv. Għal din ir-raġuni, l-implimentazzjoni tal-Korp se tiġi fdata f'idejn strutturi eżistenti.

• **Konsistenza ma' politiki ohra tal-Unjoni**

L-azzjonijiet tal-Korp Ewropew ta' Solidarjetà huma konsistenti u komplementari ma' firxa ta' politiki u ta' programmi rilevanti tal-UE. B'mod partikolari, dawn jinkludu dawk marbuta ma':

- l-edukazzjoni u t-taħriġ;
- l-impjiegi;
- l-ugwaljanza bejn is-sessi;
- l-intraprenditorija (b'mod partikolari l-intraprenditorija soċjali);
- iċ-ċittadinanza u l-parteeipazzjoni demokratika;
- il-ħarsien tal-ambjent u tan-natura;
- l-azzjoni klimatika;
- il-prevenzjoni tad-diżastri, it-thejjija għalihom u l-irkupru minnhom;
- l-iżvilupp agrikolu u rurali;
- l-ġoti tal-oġġetti tal-ikel u mhux tal-ikel;
- is-saħħa u l-benessri;
- il-kreattività u l-kultura;
- l-edukazzjoni fiżika u l-isport;
- l-assistenza u l-protezzjoni soċjali;
- l-akkoljenza u l-integrazzjoni ta' ċittadini ta' pajjiżi terzi;
- il-kooperazzjoni u l-koeżjoni territorjali;
- il-kooperazzjoni bejn il-fruntieri; u
- l-ġajnuna umanitarja.

Fl-ewwel u fit-tieni fażi tal-Korp Ewropew ta' Solidarjetà ġew immobilizzati għadd ta' programmi differenti tal-UE biex joffru opportunitajiet ta' volontarjat, ta' traineeship jew ta' xogħol liż-żgħażaġħ madwar l-UE.

Din il-proposta se tikkostitwixxi l-isfond għat-tielet fażi tal-Korp Ewropew ta' Solidarjetà fejn il-pakkett finanzjarju definit sew tiegħu stess se jippermetti li l-attivitajiet kollha jiġu żviluppati fi hdan l-istess sett ta' regoli u kundizzjonijiet għall-attivitajiet ta' solidarjetà b'mod indipendenti mill-qasam ta' politika indirizzat mill-azzjoni. Peress li l-kamp ta' applikazzjoni l-ġdid estiz jinkludi attivitajiet b'appoġġ għall-operazzjonijiet ta' ġajnuna umanitarja, il-Korp Ewropew ta' Solidarjetà se jibbenefika minn kontribuzzjonijiet addizzjonali għall-appoġġ tal-kamp ta' applikazzjoni l-ġdid tal-attivitajiet. L-

implimentazzjoni ta' dawn l-attivitajiet se ssir f'koordinazzjoni mill-qrib mas-servizzi rilevanti fi hdan il-Kummissjoni.

Il-proposta tal-Kummissjoni għal Qafas Finanzjarju Pluriennali għall-perjodu 2021-2027 tistabbilixxi għan iktar ambizzjuż għall-integrazzjoni tal-integrazzjoni tat-tibdil fil-klima fil-programmi tal-UE kollha, b'mira ġenerali ta' 25 % tan-nefqa tal-UE li tikkontribwixxi għall-għanijiet klimatiċi⁴. Il-kontribuzzjoni ta' dan il-programm għall-kisba ta' din il-mira ġenerali se tiġi traċċata permezz ta' sistema ta' mmarkar tal-klima f'livell xieraq ta' diżaggregazzjoni, inkluż l-użu ta' metodoloġiji iktar preċiżi fejn dawn huma disponibbli. Il-Kummissjoni se tkompli tippreżenta l-informazzjoni kull sena fit-termini ta' approprjazzjonijiet ta' impenn fil-kuntest tal-abbozz tal-baġit annwali.

Biex tappoġġa l-użu shiħ tal-potenzjal tal-programm biex jikkontribwixxi għall-għanijiet klimatiċi, il-Kummissjoni se tfittex li tidentifika l-azzjonijiet rilevanti permezz tat-thejjija, l-implimentazzjoni, ir-rieżami u l-proċessi tal-evalwazzjoni tal-programm.

2. BAŽI ĠURIDIKA, SUSSIDJARJETÀ U PROPORZZJONALITÀ

• Baži ġuridika

Din il-proposta hija bbażata fuq żewġ ferġat: “il-partecipazzjoni taż-żgħażaġh f’attivitajiet ta’ solidarjetà li jindirizzaw l-isfidi tas-soċjetà” u “il-Korp Volontarju Ewropew ta’ Ghajnuna Umanitarja”.

Konsegwentement, il-proposta hi bbażata fuq l-Artikoli 165(4), 166(4) u 214(5) tat-Trattat dwar il-Funzjonament tal-Unjoni Ewropea. L-Artikolu 165(4) jippermetti li titwettag azzjoni mill-UE li għandha bħala għan “*l-inkoraġġiment tal-iżvilupp ta’ skambji fost iż-żgħażaġh (...) u l-inkoraġġiment tal-partecipazzjoni taż-żgħażaġh fil-hajja demokratika tal-Ewropa*”. L-azzjoni mill-UE bbażata fuq l-Artikolu 166(4) tirrappreżenta baži ġuridika xierqa għal att bħal din il-proposta li għandha l-għan li “*ittejjeb il-formazzjoni vokazzjonali inizjali u kontinwu sabiex thaffef l-integrazzjoni u r-re-integrazzjoni mill-ġdid fis-suq tax-xogħol*” u “*thaffef l-aċċess għall-formazzjoni vokazzjonali u tinkoraġġixxi l-mobilità tal-edukaturi u ta’ min ikun qiegħed jitharreġ u partikolarment taż-żgħażaġh*”. L-Artikolu 214(5) jipprevedi l-baži legali għall-istabbiliment ta’ “*qafas għal kontribuzzjonijiet kongunti minn żgħażaġh Ewropej għall-azzjonijiet ta’ ghajnuna umanitarja tal-Unjoni, [. . .] Korp Volontarju Ewropew ta’ Ghajnuna Umanitarja*”.

• Sussidjarjetà (għall-kompetenza mhux esklużiva)

Fid-dawl tal-iskala Ewropea tal-għanijiet proposti — li ż-żgħażaġh jiġu mmobilizzati għal kawżi ta’ solidarjetà madwar l-UE u li l-volontiera żgħażaġh jikkontribwixxu għall-ghajnuna umanitarja f’pajjiżi mhux fl-UE – jixraq li tittiehed azzjoni fil-livell tal-UE.

L-azzjoni permezz tal-Korp Ewropew ta’ Solidarjetà mhix se tiehu post azzjonijiet simili għaż-żgħażaġh mill-Istati Membri, iżda se sservi biex tikkomplementahom u tappoġġahom, bir-rispett shiħ tal-prinċipju tas-sussidjarjetà. Hemm tradizzjonijiet fl-Istati Membri kollha għat-tmexxija ta’ programmi u ta’ strumenti li jappoġġaw attivitajiet li jaqdu l-interess pubbliku, b’mod partikolari permezz tal-volontarjat, li huma kemxejn differenti. Il-prattika ta’ whud mill-pajjiżi tipprevedi intervent mill-Istat, filwaqt li oħrajn iħallu s-soċjetà ċivili tiehu r-rwol ta’ mexxej. Hemm ukoll kunċetti u konnotazzjonijiet differenti tal-attivitajiet ta’ solidarjetà u tal-volontarjat, u t-tipi ta’ attivitajiet huma differenti fil-kontenut u fid-durata. Barra minn hekk, hemm perċezzjonijiet differenti ta’ kif il-protezzjoni soċjali tirrelata mal-volontarjat, kif ukoll ma’ diversi gradi ta’ status legali, ta’ tagħlim u ta’ rikonossiment. Dan kollu jwassal għal frammentazzjoni fil-livell tal-UE, li jfisser li ż-żgħażaġh madwar l-UE għandhom aċċess mhux ugwali għall-opportunitajiet offriti.

⁴ Baġit Modern għal Unjoni li Tipproteġi, Tagħti s-Setgħa u Tiddefendi — Il-Qafas Finanzjarju Pluriennali għall-2021-2027, COM(2018) 321 final.

L-azzjoni mill-UE permezz tal-Korp Ewropew ta' Solidarjetà tghin biex tingheleb din il-frammentazzjoni, kif deher mill-evalwazzjoni ex ante li takkumpanja din il-proposta. Fl-istess hin, din tibni fuq it-tagħlimiet miksuba mill-varjetà ta' esperjenzi madwar l-Istati Membri. Tagħti spinta wkoll lill-volontarjat f'dawk l-Istati Membri fejn bhalissa hu inqas prevalenti, kif issuggerit mill-partijiet ikkonċernati li ġew ikkonsultati matul il-preparazzjoni tar-[Regolament dwar il-Korp Ewropew ta' Solidarjetà]⁵. Il-Korp jgħin biex titjieb il-kwalità ta' diversi attivitajiet għaż-żgħażaġh fl-UE u lil hinn minnha, kif ukoll il-validazzjoni tal-eżiti tat-tagħlim tagħhom. Jagħmel dan billi japplika numru ta' salvagwardji, bhat-tikketta tal-kwalità għall-organizzazzjonijiet parteċipanti u l-prinċipji spjegati fil-Qafas tal-Kwalità għat-Traineeships⁶.

Barra minn hekk, billi jestendi l-kamp ta' applikazzjoni biex ikopri attivitajiet b'appoġġ għall-operazzjonijiet ta' għajjnuna umanitarja, il-Korp Ewropew ta' Solidarjetà se joffri punt ta' dħul uniku għal attivitajiet ta' solidarjetà ta' volontarjat u okkupazzjonali ta' kwalità għolja għaż-żgħażaġh madwar l-UE u lil hinn minnha. Bhalissa dawn huma aċċessibbli biss permezz ta' żewġ skemi distinti. Għaldaqstant, il-Korp se jiżgura li ż-żgħażaġh interessati kollha madwar l-UE jkollhom opportunitajiet għal firxa usa' ta' attivitajiet u jkollhom aċċess iktar faċli għalihom. Il-ġbir tal-opportunitajiet ta' volontarjat għall-appoġġ tal-għajjnuna umanitarja taħt il-marka eżistenti tal-Korp Ewropew ta' Solidarjetà se jgħin ukoll biex jitjebu s-sensibilizzazzjoni dwar l-opportunitajiet disponibbli għaż-żgħażaġh, kif ukoll jingħatawllhom iktar vizibilità.

Il-Korp Ewropew ta' Solidarjetà se joffri kemm attivitajiet li jistgħu jitwettqu f'pajjiż li mhuwiex il-pajjiż ta' residenza tal-parteċipanti (attivitajiet u volontarjat transfruntiera b'appoġġ għall-għajjnuna umanitarja), kif ukoll attivitajiet li jistgħu jitwettqu fil-pajjiż ta' residenza tagħhom (fil-pajjiż). Fir-rigward tal-attivitajiet transfruntiera, l-azzjoni mill-Istati Membri individwali ma tistax tiehu post l-azzjoni mill-UE. Dan minhabba l-frammentazzjoni fl-istrutturi u l-programmi li joffru volontarjat u traineeships, kif ukoll minhabba d-diversità fil-fehim u l-kunċett tas-setturi li joffri l-attivitajiet ta' solidarjetà. F'dak li għandu x'jaqsam mal-attivitajiet fil-pajjiż, il-Korp Ewropew ta' Solidarjetà jgħin biex jiġu indirizzati l-isfidi lokali jew nazzjonali minn perspettiva Ewropea usa'. B'mod partikolari, l-azzjoni mill-UE tista' tghin biex tingheleb il-frammentazzjoni fl-offerta tal-attivitajiet u tiżgura l-inkluzività għaż-żgħażaġh kollha, inkluzi dawk li jaffaċċjaw ostakoli għall-involvement f'attivitajiet internazzjonali. Din tipprovi wkoll kument Ewropew u tghin biex jinstabu soluzzjonijiet Ewropej għal sfidi speċifiċi li mhumix limitati għall-fruntieri nazzjonali.

Fl-aħħar iżda mhux l-inqas, l-użu tal-istrutturi eżistenti li wrew il-valur tagħhom, se jiżgura implimentazzjoni effiċjenti u effettiva tal-Korp Ewropew ta' Solidarjetà. Se jiżgura wkoll li jiġu massimizzati s-sinergiji u l-komplimentaritajiet mal-azzjonijiet mill-Istati Membri favur iż-żgħażaġh u l-għajjnuna umanitarja. Tabilhaqq, filwaqt li l-oqfsa nazzjonali jistgħu jiksibu riżultati simili, dawn jagħmlu dan bid-doppju tal-kost, kif sabet l-evalwazzjoni ta' nofs it-terminu tal-programm Erasmus+ (2014-2020)⁷.

• **Proporzjonalità**

It-titjib propost se jiġi integrat fl-arkitettura tal-programm eżistenti u se jintużaw il-mekkaniżmi eżekuttivi eżistenti biex jiġu żgurati l-kontinwità u l-istabbiltà massimi mal-programmi predeċessuri. Il-proposta tindirizza l-lakuni indentifikati fl-offerta disponibbli għaż-żgħażaġh għal opportunitajiet iktar aċċessibbli biex jipparteċipaw f'attivitajiet ta' solidarjetà. Ma tmurx lil hinn minn dak li hu neċessarju biex tikseb l-għanijiet tagħha.

⁵ [Referenza pendenti għall-Korp Ewropew ta' Solidarjetà għall-perjodu 2018-2020].

⁶ Ir-Rakkomandazzjoni tal-Kunsill tal-15 ta' Marzu 2018 dwar Qafas Ewropew għal Apprendistati ta' Kwalità u Effettivi (GU L 153, 2.5.2018, p.1).

⁷ Evalwazzjoni ta' nofs it-terminu tal-programm Erasmus+ (2014-2020) (SWD(2018)40), 31 ta' Jannar 2018.

- **Għażla tal-istrument**

L-istrument propost huwa Regolament tal-Parlament Ewropew u tal-Kunsill.

3. RIŻULTATI TAL-EVALWAZZJONIJIET RETROSPETTIVI, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet retrospettivi/kontrolli tal-idoneità tal-leġislazzjoni eżistenti**

L-inizjattiva Voluntiera tal-Għajnuna tal-UE saritilha evalwazzjoni ta' nofs it-terminu⁸ tal-implimentazzjoni tagħha tal-programm li tkopri l-perjodu min-nofs tal-2014 sa nofs l-2017. L-evalwazzjoni pprovdiet analiżi u għarfien utli dwar l-implimentazzjoni tal-inizjattiva, inkluż dwar nuqqasijiet u oqsma għal titjib ulterjuri. B'mod partikolari, irid jiġi enfasizzat it-teħid baxx ta' voluntiera peress li l-mira originali tagħhom tista' ma tintlaħaqx. Mir-rapport tal-evalwazzjoni esterna⁹, jistgħu jiġu enfasizzati diversi rakkomandazzjonijiet. Pereżempju, ir-rapport irrakkomanda l-użu ta' marka waħda u ta' attivitajiet ta' komunikazzjoni, li jżidu l-viżibbiltà tal-attivitajiet b'appoġġ għall-operazzjonijiet tal-għajnuna umanitarja. Rakkomandazzjoni oħra semmiet il-possibbiltà li ssir bidla minn applikazzjoni bbażata fuq pożizzjonijiet vakanti (kif użat fl-inizjattiva Voluntiera tal-Għajnuna tal-UE) lejn reklutaġġ permezz ta' roster (kif użat fil-Korp Ewropew ta' Solidarjetà). Fl-aħħar, l-evalwazzjoni enfasizzat ukoll l-importanza li l-proċeduri jkomplu jiġu ssimplifikati, filwaqt li dan jista' jinkiseb bl-allinjament tal-proċess mal-proċessi eżistenti fil-Korp Ewropew ta' Solidarjetà.

Barra minn hekk, peress li l-Korp Ewropew ta' Solidarjetà huwa bbażat ħafna fuq is-Servizz Volontarju Ewropew preċedenti, li gie implimentat taht Erasmus+, l-evalwazzjoni ta' nofs it-terminu ta' Erasmus+ tagħti tagħrif importanti¹⁰. Ir-riżultati ewlenin jenfazzjaw l-effettività ta' Erasmus+ għall-iżvilupp tal-ħiliet u l-kompetenzi; il-valur miżjud Ewropew tiegħu li ma jistax jiġi miċhud; livell għoli ta' koerenza, b'mod partikolari minħabba l-ġbir ta' programmi u l-isem uniku tal-marka; u l-effiċjenza u s-sempliċità tiegħu, filwaqt li jenfazzja l-kosteffettività tal-azzjonijiet ta' mobbiltà u t-tnaqqis fil-kost tal-ġestjoni (inqas min-nofs ta' skemi nazzjonali simili).

Dawn ir-riżultati isaħħu l-idea li l-estensjoni tal-kamp ta' applikazzjoni tal-attivitajiet tal-Korp biex jinkludu attivitajiet implimentati attwalment mill-inizjattiva Voluntiera tal-Għajnuna tal-UE, twassal għal żidiet fl-effiċjenza, marka u ppożizzjonar aktar ċari, u għadd akbar ta' opportunitajiet offruti liż-żgħażaġh.

- **Konsultazzjonijiet mal-partijiet ikkonċernati**

Konsultazzjoni pubblika riċenti dwar il-“Fondi tal-UE fil-qasam tal-valuri u tal-mobbiltà”¹¹ tipprovdix xi informazzjoni u analiżi li huma rilevanti kemm għall-inizjattiva Voluntiera tal-Għajnuna tal-UE, kif ukoll għall-Korp Ewropew ta' Solidarjetà attwali. Ir-rispons għall-konsultazzjoni kien pjuttost għoli, b'1 839 risponent individwali, li minnhom 1 199 irrappreżentaw organizzazzjoni. Filwaqt li s'issa ma ngħatat l-ebda analiżi dettaljata dwar ir-riżultati, jistgħu jsiru xi osservazzjonijiet preliminari. Pereżempju, aktar minn 75 % tar-risponenti jemmnu li l-promozzjoni tas-solidarjetà, tal-inkluzjoni soċjali, u tal-iżvilupp tal-ħiliet permezz tal-mobbiltà huma importanti. Madankollu, inqas minn 40 % tar-risponenti jemmnu li dawn il-kwistjonijiet huma indirizzati bis-sħiħ jew b'mod tajjeb. Madankollu, ir-risponenti jaraw b'mod ċar il-valur miżjud ta' azzjoni mill-UE f'dan is-settur: iktar

⁸ Evalwazzjoni ta' nofs it-terminu tal-Voluntiera tal-Għajnuna tal-UE, 2017.

⁹ Tajjeb li wiehed ikun jaf li r-Rapport tal-Kummissjoni lill-Parlament Ewropew u lill-Kunsill, kif ukoll id-Dokument ta' Hidma tal-Persunal dwar l-evalwazzjoni interim tal-inizjattiva Voluntiera tal-Għajnuna tal-UE għadhom ma ġewx adottati. Din il-parti tal-evalwazzjoni ex ante tista' tiġi sostitwita bit-test fir-Rapport / l-SWD hekk kif dan jiġi adottat.

¹⁰ Il-punti ewlenin u d-dokumenti ewlenin jistgħu jinstabu fuq il-paġna web iddedikat għall-evalwazzjonijiet: https://ec.europa.eu/programmes/erasmus-plus/resources/documents/evaluations_mt.

¹¹ L-analiżi finali konsolidata għadha pendent.

minn 75 % jemmnu li l-programmi attwali jżidu l-valur meta mqabbla ma' dak li jistgħu jiksbu l-Istati Membri fil-livelli nazzjonali, reġjonali u/jew lokali.

Mir-rispondenti kollha, 135 wiegħbu fir-rigward tal-Voluntiera tal-Għajnuna tal-UE u/jew tal-Korp Ewropew ta' Solidarjetà. Minn dawn ir-rispondenti, 82 % jemmnu li n-nuqqas ta' baġit sabiex tiġi ssodisfata d-domanda huwa wieħed mill-ostakli ewlenin li jipprevjenu l-programmi attwali milli jilhqqu l-għanijiet tagħhom tal-inqas sa ċertu punt. Barra minn hekk, b'rabta mas-simplifikazzjoni mfittxija billi jiġu integrati, irid jiġi enfasizzat li aktar minn 68 % tar-rispondenti jemmnu li s-simplifikazzjoni tal-formoli u tal-proċessi tal-għażla tal-ghotjiet tgħin sabiex jittejjbu r-risultati tal-programmi.

- **Valutazzjoni tal-impatt**

Għadha ma twettqitx valutazzjoni tal-impatt minhabba li l-kontenut ta' din il-proposta huwa konsistenti mal-Korp Ewropew ta' Solidarjetà eżistenti. Peress li l-proposta se tinvolvi spejjeż sinifikanti, madankollu din hija akkumpanjata b'evalwazzjoni ex ante sabiex jiġu ssodisfati r-rekwiżiti fir-Regolament Finanzjarju¹².

L-evalwazzjoni eżaminat l-isfidi li jistgħu jinholqu minhabba l-espansjoni tal-kamp ta' applikazzjoni tal-attivitajiet u tal-kamp ta' applikazzjoni ġeografiku, kif ukoll dawk identifikati fl-implimentazzjoni tal-Korp Ewropew ta' Solidarjetà u tal-Voluntiera tal-Għajnuna tal-UE attwali. L-evalwazzjoni indikat htieġa li l-UE tindirizza l-isfidi ewlenin li ġejjin fi hdan Korp Ewropew ta' Solidarjetà estiż.

- Komunikazzjoni: fl-ewwel fażi tal-Korp Ewropew ta' Solidarjetà kien hemm xi konfużjoni fost il-partekipanti potenzjali dwar dan l-irwol. Dan kien partikolarment jikkonċerna lill-programmi sottostanti li jagħmlu parti mill-fażi 1 u d-differenti mill-inizjattiva Voluntiera tal-Għajnuna tal-UE;
- Koerenza: iż-żewġ skemi tal-volontarjat tal-UE l-aktar viżibbli huma separati;
- Utilizzazzjoni baxxa tal-attivitajiet okkupazzjonali: it-traineeships u l-attivitajiet tal-impjiegi li qed jiġu offruti huma inqas minn dak li kien antiċipat;
- Kooperazzjoni ma' skemi nazzjonali: il-kooperazzjoni ma' oqfsa, inizjattivi u skemi nazzjonali, bħall-programmi tas-servizz ċiviku jew inizjattivi mmexxija b'mod privat, jenhtieġ li tiżdied sabiex jiġi evitat it-trikkib possibbli tal-programmi.
- Dimensjoni intergenerazzjonali: hemm nuqqas ta' konnessjoni bejn il-partekipanti preċedenti, attwali u dawk futuri. Dan iwassal għal telf ta' għarfien espert li ma jiġix trażmess minn generazzjoni ta' partekipanti għall-generazzjoni li jmiss;
- Bini tal-komunità: il-ħiliet miksuba permezz tal-esperjenza tal-Korp Ewropew ta' Solidarjetà jenhtieġ li ma jkunx biss ta' benefiċċju għall-proġetti li diġà jkunu tlestew, iżda pjuttost jenhtieġ li jiġu kondiviżi bejn iż-żgħażaġh u oħrajn. Il-Korp mhuwiex qed igawdi minn dak l-għarfien u l-kondiviżjoni tal-esperjenzi;
- Twaqqif ta' sistema ta' ġestjoni tal-għarfien: mill-ġbir tad-data sal-identifikazzjoni u t-tixrid tal-aħjar Prattiki fil-ġestjoni tal-proġett, jehtieġ li l-proġett jindirizza din il-kwistjoni b'mod aħjar sabiex tittejjeb il-kwalità tar-rappurtar tar-risultati;
- Simplifikazzjoni tal-proċess u l-proċeduri li jirregolaw il-programm: titjib fl-aċċess għal formoli elettronici u s-simplifikazzjoni tagħhom iżidu l-offerti mill-organizzazzjonijiet. Jistgħu jinholqu sfidi minn Regolament jew sett ta' atti leġislattivi kumplessi, li ma jkollhomx il-flessibbiltà biex jadattaw għall-bidla fil-ħtiġijiet tal-programm;

¹² [Referenza pendenti għar-Regolament Finanzjarju].

- L-iskjerament tal-voluntiera għall-attivitajiet ta' għajjnuna umanitarja: wahda mill-isfidi ewlenin hija d-dewmien bejn iż-żmien meta l-kandidati jirreġistraw u ż-żmien meta dawn jiġu skjerati.

Dawn l-isfidi kollha huma spjegati f'aktar dettall fl-evalwazzjoni li takkumpanja din il-proposta. Dawn l-isfidi huma indirizzata minn dan ir-Regolament.

• **Simplifikazzjoni**

Din il-proposta tintroduci bosta simplifikazzjonijiet, fi tliet kategoriji wesgħin.

- Għall-individwi: l-estensjoni tal-kamp ta' applikazzjoni tfisser li l-attivitajiet kollha ta' volontarjat u attivitajiet ohra relatati mas-solidarjetà jkunu taht l-istess programm. Dan se jissimplifika bil-bosta l-aċċess għall-opportunitajiet għaż-żgħażaġh li jixtiequ jinvolvu ruhhom f'attività ta' solidarjetà;
- Għall-organizzazzjonijiet: l-allinjament tar-regoli tal-programm, mill-applikazzjoni għall-akkreditazzjoni sar-rekwiżiti tar-rappurtar fit-tmiem tal-proġett, se jissimplifika b'mod ċar il-ħidma tal-organizzazzjonijiet parteċipanti fl-istadji kollha taċ-ċiklu tal-proġett. Barra minn hekk, l-għadd ta' sejhiet għal proposti jonqos, li jwassal għal inqas xogħol għall-organizzazzjonijiet;
- Fil-livell istituzzjonali: l-integrazzjoni tal-attivitajiet implimentati attwalment mill-Voluntiera tal-Għajjnuna tal-UE fil-Korp Ewropew ta' Solidarjetà se tghin sabiex jiġi ssimplifikat ix-xogħol meħtieġ għal kull element tal-programm. Pereżempju, għall-assigurazzjoni se tkun meħtieġa sejhja wahda għall-offerti minflok tnejn. Eżempju ieħor huwa l-evalwazzjoni tal-proposti li jaslu kemm fil-livell nazzjonali kif ukoll fil-livell ċentralizzat li jingħaqdu flimkien, filwaqt li jiġu koperti wkoll l-ispeċifikitajiet ta' kull attività.

Barra minn hekk, jitqiesu wkoll simplifikazzjonijiet ulterjuri tal-proċeduri eżistenti. Eżempju tajjeb huwa l-formoli elettronici li l-organizzazzjonijiet jeħtieġ li jimlew sabiex japplikaw għall-fondi jew għat-tikketta tal-kwalità. Dawn il-formoli qed jiġu ssimplifikati kontinwament, filwaqt li jirrikjedu inqas xogħol mill-organizzazzjonijiet, u fl-istess ħin jibqgħu garanziji tajba tal-kwalità għolja tal-attivitajiet li jiġu offruti.

• **Drittijiet fundamentali**

Din il-proposta hi kompletament konformi mal-Karta tad-Drittijiet Fundamentali tal-UE¹³, li tirrikonoxxi li s-solidarjetà hi wiehed mill-valuri universali li fuqhom hi msejsa l-UE. B'mod partikolari, din il-proposta tqis bis-sħiħ id-drittijiet u l-projbizzjonijiet stabbiliti fl-artikoli tal-Karta li ġejjin:

- 5 (Il-projbizzjoni tal-iskjavitù u tax-xogħol forzat);
- 14 (Id-dritt għall-edukazzjoni);
- 15 (Il-libertà professjonali u dritt għax-xogħol);
- 21 (Non-diskriminazzjoni);
- 23 (L-ugwaljanza bejn in-nisa u l-irġiel);
- 24 (Id-drittijiet tat-tfal);
- 26 (L-Integrazzjoni tal-persuni dizabbli);
- 31 (Kondizzjonijiet tax-xogħol ġusti u xierqa); u

¹³ Il-Karta tad-Drittijiet Fundamentali tal-UE (ĠU C 326, 26.10.2012, p. 391).

- 32 (Il-projbizzjoni ta' impjeg ta' tfal u protezzjoni taż-żgħażaġh fuq il-post tax-xogħol).

Barra minn hekk, l-estensjoni tal-kamp ta' applikazzjoni biex jiġi inkluż l-appoġġ għall-operazzjonijiet ta' għajjnuna umanitarja f'pajjiżi mhux fl-UE se tghin għall-ghoti ta' attivitajiet ta' assistenza, soljev u protezzjoni fuq bażi ta' nondiskriminazzjoni f'dawn il-pajjiżi. Barra minn hekk, l-għan ta' xi attivitajiet jista' jkun li jappoġġaw gruppi vulnerabbli f'pajjiżi mhux fl-UE, organizzazzjonijiet tas-soċjetà ċivili li jaħdmu fuq kwistjonijiet marbuta mal-migrazzjoni jew il-forniment ta' oġġetti tal-ikel u mhux tal-ikel wara diżastru naturali. Fi kwalunkwe każ, irrispettivament mill-għan tagħhom, l-attivitajiet b'appoġġ għall-għajjnuna umanitarja jippromwovu aktar il-valuri tal-UE, inkluża l-protezzjoni tad-drittijiet fundamentali, fil-komunitajiet fejn isiru l-attivitajiet.

4. IMPLIKAZZJONIJIET BAĠITARJI

F'konformità mal-proposta tal-Kummissjoni għall-Qafas Finanzjarju Pluriennali għall-perjodu 2021-2027, l-allokazzjoni finanzjarja għall-implimentazzjoni tal-programm għal dak il-perjodu se tkun ta' EUR 1 260 000 000 fi prezzijiet kurrenti¹⁴.

Aktar dettalji tal-implikazzjonijiet baġitarji u r-rizorsi umani u amministrattivi meħtieġa huma pprovduti fid-Dikjarazzjoni Leġislattiva u Finanzjarja meħmuża ma' din il-proposta.

5. ELEMENTI OĦRA

- **Pjanijiet ta' implimentazzjoni u arrangamenti dwar il-monitoraġġ, l-evalwazzjoni u r-rapportar**

Il-Korp Ewropew ta' Solidarjetà se juża l-arrangamenti ta' ġestjoni u ta' implimentazzjoni li diġà huma fis-seħh taht il-programm Erasmus+. Se jagħmel dan f'konformità mal-analiżi mwettqa fl-evalwazzjoni ex ante li takkumpanja lil din il-proposta. Se jiżgura wkoll implimentazzjoni effiċjenti u effettiva, jimmassimizza s-sinergiji u jnaqqas il-piż amministrattiv.

L-arrangamenti ta' monitoraġġ u ta' evalwazzjoni għall-Korp Ewropew ta' Solidarjetà se jikkonsistu f'monitoraġġ permanenti għall-valutazzjoni tal-progress u evalwazzjoni għall-valutazzjoni tal-evidenza eżistenti dwar l-effettività tar-risultati miksuba.

L-arrangamenti ta' monitoraġġ se jkun bbażati fuq analiżi estensiva tal-outputs kwantitattivi u tal-eżiti kwalitattivi tal-Korp. L-outputs kwantitattivi se jingabru b'mod sistematiku permezz tas-sistemi tat-teknoloġija tal-informazzjoni implimentati għall-ġestjoni tal-azzjonijiet tal-Korp. L-eżiti kwalitattivi se jiġu ssorveljati permezz ta' sħarriġ perijodiku mmirat kemm lejn individwi, kif ukoll lejn organizzazzjonijiet parteċipanti. L-arrangamenti ta' rapportar u ta' valutazzjoni mill-korpi ta' implimentazzjoni kollha se jiżguraw il-monitoraġġ komprensiv tal-implimentazzjoni tal-proposta.

Il-Programm se jkun soġġett ukoll għal evalwazzjoni indipendenti erba' snin wara d-data tal-adozzjoni tiegħu biex jiġu vvalutati l-eżiti kwalitattivi tal-azzjonijiet appoġġati. San se jinkludi l-impatt tagħhom fuq iż-żgħażaġh u fuq l-organizzazzjonijiet involuti, kif ukoll iż-żieda fl-effiċjenza osservata matul l-ewwel erba' snin. Jenhtieg li l-evalwazzjoni tqis l-evidenza eżistenti tal-effettività u l-impatt tar-risultati tal-Korp. Is-sorsi tal-verifika se jinkludu d-data ta' monitoraġġ, l-informazzjoni inkluża fil-pjanijiet ta' hidma u r-rapporti mill-korpi ta' implimentazzjoni, ir-risultati miksuba mid-disseminazzjoni, l-istudji bbażati fuq l-evidenza, l-istħarriġ, eċċ.

L-evalwazzjonijiet se jitwettqu f'konformità mal-paragrafi 22u 23 tal-Ftehim Interistituzzjonali tat-13 ta' April 2016¹⁵, fejn it-tliet istituzzjonijiet ikkonfermaw li l-evalwazzjonijiet tal-leġislażzjoni u l-politika eżistenti jenhtieg li jipprovdut l-bażi għall-valutazzjonijiet tal-impatt għall-għażliet għal

¹⁴ Baġit Modern għal Unjoni li Tipproteġi, Tagħti s-Setgħa u Tiddefendi, Il-Qafas Finanzjarju Pluriennali għall-2021-2027, COM(2018) 321 final, p. 29.

¹⁵ Il-Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar it-Tfassil Aħjar tal-Liġijiet tat-13 ta' April 2016 (GU L 123, 12.5.2016, p. 1–14).

azzjoni ulterjuri. L-evalwazzjonijiet se jivvalutaw l-effetti tal-programm fil-post abbażi tal-indikaturi/tal-miri tal-programm u analiżi dettaljata dwar sakemm il-programm jista' jitqies rilevanti, effettiva, effiċjenti, jipprovdi biżżejjed valur miżjud tal-UE u hu koerenti ma' politiki oħra tal-UE. Se jinkludu wkoll it-tagħlimiet li ttiehdu biex jiġu identifikati n-nuqqasijiet/l-problemi jew kwalunkwe potenzjal biex jittejjbu ulterjorment l-azzjonijiet jew ir-riżultati tagħhom u biex jghinu sabiex jiġi massimizzat l-isfruttament/l-impatt tagħhom.

• **Spjegazzjoni fid-dettall tad-dispożizzjonijiet speċifiċi tal-proposta**

Il-Kapitolu I — “Dispożizzjonijiet ġenerali” tar-Regolament propost jistabbilixxi s-sugġett, id-definizzjonijiet ta' ċerti termini rikorrenti, u l-oġġettivi ġenerali u speċifiċi tal-attivitajiet tal-Korp Ewropew ta' Solidarjetà. L-ghan tal-Korp hu li jsahhaħ l-involviment taż-żgħażaġh u tal-organizzazzjonijiet f'attivitajiet ta' solidarjetà ta' kwalità għolja aċċessibbli għaž-żgħażaġh kollha. Huwa mezz ta' kontribut għat-tishih tal-koeżjoni u tas-solidarjetà fl-Ewropa u lil hinn minnha, jappoġġja lill-komunitajiet u jwieġeb għal sfidi tas-soċjetà, kif ukoll dawk umanitarji.

Il-Kapitolu II — “Azzjonijiet tal-Korp Ewropew ta' Solidarjetà” jiddeskrivi l-attivitajiet previsti sabiex jinkisbu l-ghanijiet tar-Regolament propost. Il-miżuri ta' appoġġ tal-UE jinkludu volontarjat, traineeships u impjiegi, proġetti u attivitajiet ta' networking li huma separati f'żewġ fergħat, u miżuri ta' kwalità u ta' appoġġ, li huma komuni għaž-żewġ fergħat.

Il-Kapitolu III — “Parteċipazzjoni taż-żgħażaġh f'attivitajiet ta' solidarjetà li jindirizzaw sfidi tas-soċjetà” jiddeskrivi l-azzjonijiet li jridu jiġu implimentati taht l-ewwel fergħa. Dan jinkludi attivitajiet ta' volontarjat, traineeships u impjiegi, kif ukoll proġetti ta' solidarjetà.

Il-Kapitolu IV — “Korp Volontarju Ewropew ta' Għajnuna Umanitarja” jiddeskrivi l-azzjonijiet li jridu jiġu implimentati taht it-tieni fergħa, li tikkonsisti biss f'attivitajiet ta' volontarjat.

Il-Kapitolu V — “Dispożizzjonijiet finanzjarji” jagħti d-dettalji tal-baġit allokat lill-programm.

Il-Kapitolu VI — “Parteċipazzjoni fil-Korp Ewropew ta' Solidarjetà” jispeċifika l-kriterji għall-pajjiżi, għall-individwi u għall-organizzazzjonijiet parteċipanti. Il-pajjiżi parteċipanti huma l-Istati Membri tal-UE, il-pajjiżi mhux fl-UE assoċjati mal-programm u pajjiżi terzi mhux assoċjati mal-programm. Iż-żgħażaġh ta' bejn is-17 u t-30 sena jistgħu jirreġistraw fil-portal tal-Korp Ewropew ta' Solidarjetà iżda jistgħu jibdeu jipparteċipaw biss meta jkollhom 18-il sena. Organizzazzjoni parteċipanti li tista' tagħmel offerti għal attivitajiet ta' solidarjetà lil individwi reġistrati fi kwalunkwe entità pubblika jew privata, jew organizzazzjoni internazzjonali li twettaq attivitajiet ta' solidarjetà, dment li dawn ikunu rċivew tikketta tal-kwalità.

Il-Kapitolu VII — “Programmar, monitoraġġ u evalwazzjoni” jispeċifika r-rekwiziti f'dawn l-oqsma, u jipprovdi lista ta' tliet indikaturi li jridu jiġu mmonitorjati.

Il-Kapitolu VII — “Informazzjoni, komunikazzjoni u disseminazzjoni” jistabbilixxi r-rekwiziti fir-rigward tal-komunikazzjoni.

Il-Kapitolu IX — “Sistema ta' ġestjoni u ta' awditjar” jistabbilixxi l-korpi ta' implimentazzjoni tal-Korp Ewropew ta' Solidarjetà. F'termini ta' proposta, il-metodu ta' implimentazzjoni propost huwa tahlita ta' ġestjoni indiretta u ġestjoni indiretta. It-tahlita tal-modalitajiet ta' ġestjoni hi bbażata fuq l-esperjenza pożittiva tal-implimentazzjoni tal-programm Erasmus+ u tibni fuq l-istrutturi eżistenti ta' dak il-programm.

Il-Kapitolu X — “Sistema ta' kontroll” jistabbilixxi s-sistema supervizorja meħtieġa biex jiġi żgurat li l-protezzjoni tal-interessi finanzjarji tal-UE titqies kif xieraq meta jiġu implimentati l-azzjonijiet ifffinanzjati mir-Regolament dwar il-Korp Ewropew ta' Solidarjetà.

Il-Kapitolu XI — “Komplementarjetà” jenfasizza r-rekwiżiti ta’ konsistenza u ta’ komplementarjetà fir-rigward ta’ politiki u programmi oħra tal-Unjoni. Huma previsti wkoll regoli speċifiċi li jippermettu għall-komplementarjetajiet bejn il-Programm u l-Fondi Strutturali u ta’ Investiment Ewropej.

Il-Kapitolu XII — “Dispożizzjonijiet tranżitorji u finali” jistabbilixxi d-dispożizzjonijiet meħtieġa biex jiġu konferiti ċerti setgħat fuq il-Kummissjoni sabiex tadotta programmi ta’ ħidma permezz ta’ atti ta’ implimentazzjoni u tistabbilixxi d-data tad-dħul fis-seħħ tar-Regolament propost. Għandu jorbot fl-intier tiegħu u japplika direttament fl-Istati Membri kollha mill-1 ta’ Jannar 2021.

Proposta għal

REGOLAMENT TAL-PARLAMENT EWROPEW U TAL-KUNSILL

li jistabbilixxi l-programm tal-Korp Ewropew ta' Solidarjetà u li jhassar [ir-Regolament dwar il-Korp Ewropew ta' Solidarjetà] u r-Regolament (UE) Nru 375/2014

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikoli 165(4), 166(4) u 214(5) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew¹⁶,

Wara li kkunsidraw l-opinjoni tal-Komitat tar-Reġjuni¹⁷,

Waqf li jaġixxu skont il-proċedura ordinarja legiżlattiva,

Billi:

- (1) L-Unjoni Ewropea hi mibnija fuq is-solidarjetà, fost iċ-ċittadini tagħha u fost l-Istati Membri tagħha. Dan il-valur komuni jiggwida l-azzjonijiet tagħha u jipprovdi l-unità neċessarja biex jiġu indirizzati sfidi attwali u fil-ġejjieni għas-soċjetà, li ż-żgħażaġh Ewropej huma lesti li jgħinu jindirizzaw billi jesprimu s-solidarjetà tagħhom fil-prattika.
- (2) Id-diskors dwar l-Istat tal-Unjoni tal-14 ta' Settembru 2016 saħaq fuq il-bżonn li ninvestu fiż-żgħażaġh u habbar l-istabbiliment ta' Korp Ewropew ta' Solidarjetà (il-“Programm”) bl-għan li jinholqu opportunitajiet għaż-żgħażaġh madwar l-Unjoni biex dawn jagħtu kontribut sinifikanti lis-soċjetà, juru solidarjetà u jiżviluppaw il-ħiliet tagħhom, u b'hekk mhux biss jiksibu esperjenza ta' xogħol iżda wkoll esperjenza umana imprezzabbli.
- (3) Fil-Komunikazzjoni tagħha “Korp Ewropew ta' Solidarjetà” tas-7 ta' Diċembru 2016¹⁸, il-Kummissjoni saħqet fuq il-bżonn li jissahhu l-pedamenti għal hidma ta' solidarjetà madwar l-Ewropa, biex iż-żgħażaġh jiġu pprovduti b'iktar opportunitajiet u ta' kwalità aħjar għall-attivitajiet ta' solidarjetà li jkopru firxa wiesgħa ta' oqsma, u biex jingħata appoġġ lill-atturi nazzjonali u lokali, fl-isforzi tagħhom biex jindirizzaw sfidi u kriżijiet differenti. Il-Komunikazzjoni nediet l-ewwel fażi tal-Korp Ewropew ta' Solidarjetà li fiha ġew immobilizzati programmi differenti tal-Unjoni biex joffru opportunitajiet ta' volontarjat, ta' traineeship jew ta' impjiegi liż-żgħażaġh madwar l-UE.

¹⁶ ĠU C , , p. .

¹⁷ ĠU C , , p. .

¹⁸ Il-Komunikazzjoni mill-Kummissjoni lill-Parlament Ewropew, lill-Kunsill, lill-Komitat Ekonomiku u Soċjali Ewropew u lill-Komitat tar-Reġjuni Korp Ewropew ta' Solidarjetà (COM(2016) 942 final).

- (4) L-Artikolu 2 tat-Trattat dwar l-Unjoni Ewropea jenfasizza s-solidarjetà bħala wiehed mill-prinċipji ewlenin tal-Unjoni Ewropea. Dak il-prinċipju huwa msemmi wkoll fl-Artikolu 21(1) tat-Trattat tal-Unjoni Ewropea bħala wiehed mill-fundamenti tal-azzjoni esterna tal-UE.
- (5) Iz-żgħażaġh jenhtieg li jiġu pprovduti b'opportunitajiet li jkunu faċilment aċċessibbli biex jinvolvu ruhhom f'attivitajiet ta' solidarjetà, li jistgħu jippermettulhom jesprimu l-impenn tagħhom għall-benefiċċju tal-komunitajiet filwaqt li jiksibu esperjenza, ħiliet u kompetenzi siewja għall-iżvilupp personali, edukattiv, soċjali, ċiviku u professjonali tagħhom, u b'hekk itejbu l-impjegabbiltà tagħhom. Dawk l-attivitajiet jenhtieg li jappoġġaw ukoll il-mobilità tal-voluntiera, tat-trainees u tal-ħaddiema żgħażaġh.
- (6) L-attivitajiet ta' solidarjetà offriti liż-żgħażaġh jenhtieg li jkunu ta' kwalità għolja, fis-sens li dawn għandhom iwieġbu għall-htigijiet mhux issodisfati tas-soċjetà, jikkontribwixxu għat-tiġh tal-komunitajiet, joffru liż-żgħażaġh l-opportunità li jiksibu għarfien u kompetenzi siewja, ikunu finanzjarjament aċċessibbli għaż-żgħażaġh, u jiġu implimentati f'kundizzjonijiet sikuri u tajbin.
- (7) Il-Korp Ewropew ta' Solidarjetà jipprovdi punt ta' dħul uniku għall-attivitajiet ta' solidarjetà fi ħdan l-Unjoni u lil hinn. Il-konsistenza u l-komplimentarjetà jenhtieg li jiġu żgurati flimkien ma' politiki u ma' programmi rilevanti oħra tal-Unjoni. Il-Korp Ewropew ta' Solidarjetà huwa mibni fuq il-vantaġġi u fuq is-sinergiji tal-programmi predeċessuri u dawk eżistenti, b'mod partikolari s-Servizz Volontarju Ewropew¹⁹ u l-Voluntiera tal-Għajnuna tal-UE²⁰. Dan jikkomplimenta wkoll l-isforzi magħmula mill-Istati Membri biex jappoġġaw liż-żgħażaġh u biex jiffaċilitaw it-tranzizzjoni mill-iskola għax-xogħol skont il-Garanzija għaż-Żgħażaġh billi jipprovdulhom opportunitajiet addizzjonali biex jidhlu fis-suq tax-xogħol fl-għamla ta' traineeships jew ta' impjiegi f'oqsma relatati mas-solidarjetà fi ħdan l-Istat Membru rispettiv tagħhom jew bejn il-fruntieri. Hija żgurata wkoll il-komplimentarjetà ma' netwerks eżistenti fil-livell tal-Unjoni li huma pertinenti għall-attivitajiet skont il-Korp Ewropew ta' Solidarjetà, bħan-Netzwerk Ewropew tas-Servizzi Pubbliċi tal-Impjiegi, l-EURES u n-netwerk Eurodesk. Barra minn hekk, il-komplimentarjetà bejn skemi relatati eżistenti, b'mod partikolari skemi ta' solidarjetà nazzjonali u skemi ta' mobilità għaż-żgħażaġh, u l-Korp Ewropew ta' Solidarjetà, jenhtieg li tiġi żgurata permezz ta' elaborazzjoni fuq il-prattiki tajba fejn xieraq.
- (8) Fir-rigward tal-interpretazzjoni tal-leġiżlazzjoni relatata fil-livell tal-Unjoni, kemm l-attivitajiet ta' volontarjat transfruntiera taħt il-Korp Ewropew ta' Solidarjetà u l-attivitajiet ta' volontarjat li jkomplu jiġu appoġġati skont ir-Regolament (UE) Nru 1288/2013, jenhtieg li jitqiesu l-istess bħal dawk imwettqa taħt is-Servizz Volontarju Ewropew.
- (9) Il-Korp Ewropew ta' Solidarjetà jagħti opportunitajiet godda għaż-żgħażaġh biex iwettqu attivitajiet ta' volontarjat, traineeship jew impjiegi f'oqsma relatati mas-solidarjetà, kif ukoll biex ifasslu u jiżviluppaw proġetti ta' solidarjetà abbażi tal-inizjattiva tagħhom stess. Dawn l-opportunitajiet jikkontribwixxu għat-tiġh tal-iżvilupp personali, edukattiv, soċjali, ċiviku u professjonali tagħhom. Il-Korp Ewropew ta' Solidarjetà jappoġġa wkoll attivitajiet ta' netwerk għall-partecipanti u għall-organizzazzjonijiet tal-Korp Ewropew ta' Solidarjetà, kif ukoll lill-miżuri li jiżguraw il-kwalità tal-attivitajiet appoġġati u li jsaħħu l-validazzjoni tal-eżiti tat-tagħlim tagħhom. Għalhekk, dan se jikkontribwixxi wkoll għall-kooperazzjoni Ewropea rilevanti għaż-żgħażaġh u s-sensibilizzazzjoni dwar l-impatt pożittiv tiegħu.

¹⁹ Ir-Regolament (UE) Nru 1288/2013 tal-Parlament Ewropew u tal-Kunsill tal-11 ta' Diċembru 2013 li jistabbilixxi "Erasmus+": il-programm tal-Unjoni għall-edukazzjoni, taħriġ, żgħażaġh u sport u li jħassar id-Deċiżjonijiet Nru 1719/2006/KE, Nru 1720/2006/KE u Nru 1298/2008/KE (ĠU L 347, 20.12.2013, p.50-73).

²⁰ Ir-Regolament (UE) Nru 375/2014 tal-Parlament Ewropew u tal-Kunsill tat- 3 ta' April 2014 li jistabbilixxi l-Korp Volontarju Ewropew ta' Għajnuna Umanitarja ("l-Inizjattiva Voluntiera tal-Għajnuna tal-UE") (GU L 122, 24.4.2014, p.1-17).

- (10) Dawn l-attivitajiet jenhtieg li jkunu għall-benefiċċju tal-komunitajiet filwaqt li jrawmu wkoll l-iżvilupp personali, edukattiv, soċjali, ċiviku u professjonali tal-individwu, li jista' jiehu l-għamla ta' volontarjat, traineeships u impjiegi, proġetti jew attivitajiet ta' networking, żviluppanti b'rabta ma' oqsma differenti, bħall-edukazzjoni u t-taħriġ, l-impjiegi, l-ugwaljanza bejn is-sessi, l-intraprenditorija – b'mod partikolari l-intraprenditorija soċjali –, iċ-ċittadinanza u l-parteeipazzjoni demokratika, il-protezzjoni tal-ambjent u tan-natura, l-azzjoni klimatika, il-prevenzjoni ta' dizastri, it-tnejjija għalihom u l-irkupru minnhom, l-agrikoltura u l-iżvilupp rurali, il-forniment ta' oġġetti tal-ikel u mhux tal-ikel, is-saħħa u l-benessri, il-kreattività u l-kultura, l-edukazzjoni fiżika u l-isport, l-assistenza soċjali u s-servizzi soċjali, l-akkoljenza u l-integrazzjoni ta' ċittadini ta' pajjiżi terzi, il-kooperazzjoni u l-koeżjoni territorjali, u l-kooperazzjoni bejn il-fruntieri. Dawn l-attivitajiet ta' solidarjetà jenhtieg li jinkludu dimensjoni soda ta' taġlim u ta' taħriġ permezz ta' attivitajiet rilevanti li jistgħu jiġu offruti lill-parteeipanti qabel, matul u wara l-attività ta' solidarjetà.
- (11) L-attivitajiet ta' volontarjat (kemm fi hdan l-Unjoni, kif ukoll lil hinn minnha) jikkostitwixxu esperjenza rikka f'kuntest ta' taġlim mhux formali u informali li ssahħa l-iżvilupp personali, soċjoedukattiv u professjonali taż-żgħażaġh, kif ukoll iċ-ċittadinanza attiva u l-impjegabbiltà taġhhom. L-attivitajiet ta' volontarjat jenhtieg li ma jkollhomx effett avvers fuq impjeg bi hlas potenzjali jew eżistenti, u lanqas ma jenhtieg li jitqiesu bħala sostitut għal dan. Jenhtieg li l-Kummissjoni u l-Istati Membri jikkooperaw fir-rigward tal-politiki ta' volontarjat fil-qasam taż-żgħażaġh permezz ta' metodu miftuħ ta' kooperazzjoni.
- (12) It-traineeships u l-impjiegi f'oqsma relatati mas-solidarjetà jistgħu joffru opportunitajiet addizzjonali għaž-żgħażaġh biex dawn jidhlu fis-suq tax-xogħol filwaqt li jagħtu l-kontribut taġhhom biex jiġu indirizzati l-isfidi ewlenin tas-soċjetà. Dan jista' jgħin biex jitrawmu l-impjegabbiltà u l-produttività taż-żgħażaġh filwaqt li tithaffef it-tranżizzjoni taġhhom mill-edukazzjoni għall-impjiegi, li hi xi haġa importanti biex jissahħu l-possibbiltajiet taġhhom fis-suq tax-xogħol. L-attivitajiet ta' traineeships offruti taħt il-Korp Ewropew ta' Solidarjetà jsegwu l-prinċipji tal-kwalità spjegati fir-Rakkomandazzjoni tal-Kunsill dwar l-istabbiliment ta' Qafas tal-Kwalità għat-Traineeships²¹. It-traineeships u l-impjiegi offruti jikkostitwixxu pont li permezz tiegħu, iż-żgħażaġh jidhlu fis-suq tax-xogħol u jkunu akkumpanjati minn appoġġ adegwat wara l-attività. L-attivitajiet ta' traineeship u impjiegi huma ffaċilitati mill-atturi rilevanti tas-suq tax-xogħol, b'mod partikolari mis-servizzi pubbliċi u privati tal-impjiegi, mis-shab soċjali u mill-Kmamar tal-Kummerċ, u huma remunerati mill-organizzazzjoni parteeipanti. Bħala organizzazzjonijiet parteeipanti, dawn jenhtieg li japplikaw għal finanzjament permezz tal-istruttura ta' implimentazzjoni kompetenti tal-Korp Ewropew ta' Solidarjetà fid-dawl tal-intermedjazzjoni bejn il-parteeipanti żgħażaġh u l-impjegaturi li joffru l-attivitajiet ta' traineeship u ta' impjiegi fis-setturi tas-solidarjetà.
- (13) L-ispiritu ta' inizzjattiva taż-żgħażaġh hu assi importanti għas-soċjetà u għas-suq tax-xogħol. Il-Korp Ewropew ta' Solidarjetà jikkontribwixxi għat-trawwim ta' dan l-aspett billi joffri l-opportunità liż-żgħażaġh li jfasslu u jimplimentaw il-proġetti taġhhom stess immirati biex jindirizzaw sfidi speċifiċi għall-benefiċċju tal-komunitajiet lokali. Dawn il-proġetti huma opportunità biex jiġu ppruvati ideat u biex iż-żgħażaġh jiġu appoġġati li jkunu huma stess daww li jixprunaw l-attivitajiet ta' solidarjetà. Dawn iservu wkoll bħala punt tat-tluq għall-involvement ulterjuri f'attivitajiet ta' solidarjetà u huma l-ewwel pass biex il-parteeipanti tal-Korp Ewropew ta' Solidarjetà jitheggu sabiex jinvolvu rwieħhom f'impjeg indipendenti jew fit-twaqqif ta' assoċjazzjonijiet, ta' organizzazzjonijiet nongovernattivi jew ta' korpi oħra attivi fis-setturi tas-solidarjetà, ta' mingħajr skop ta' qligħ u taż-żgħażaġh.

²¹ Ir-Rakkomandazzjoni tal-Kunsill tal-15 ta' Marzu 2018 dwar Qafas Ewropew għal Apprendistati ta' Kwalità u Effettivi (GU L 153, 2.5.2018, p.1).

- (14) Jenhtieg li ż-żgħażaġh u l-organizzazzjonijiet li jieħdu sehem fil-Korp Ewropew ta' Solidarjetà jhossu li jappartjenu f'komunità ta' individwi u ta' entitajiet bl-impenn li jsaħhu s-solidarjetà madwar l-Ewropa. Fl-istess hin, l-organizzazzjonijiet parteċipanti jeħtieġu l-appoġġ biex isaħhu l-kapaċitajiet tagħhom biex joffru attivitajiet ta' kwalità tajba lil numru dejjem jikber ta' parteċipanti. Il-Korp Ewropew ta' Solidarjetà jappoġġa l-attivitajiet ta' networking bl-għan li jsaħhu l-involvement taż-żgħażaġh u tal-organizzazzjonijiet parteċipanti f'din il-komunità, li jrawwem spirtu tal-Korp Ewropew ta' Solidarjetà, kif ukoll li jhegġeġ l-iskambju ta' Prattiki u ta' esperjenza siewja. Dawn l-attivitajiet jikkontribwixxu wkoll għas-sensibilizzazzjoni dwar il-Korp Ewropew ta' Solidarjetà fost l-atturi pubbliċi u privati, kif ukoll għall-gbir ta' feedback minghand il-parteċipanti u l-organizzazzjonijiet parteċipanti dwar l-implimentazzjoni tal-Korp Ewropew ta' Solidarjetà.
- (15) Jenhtieg li tingħata attenzjoni partikolari għall-iżgurar tal-kwalità tal-attivitajiet u opportunitajiet oħra offruti taħt il-Korp Ewropew ta' Solidarjetà, b'mod partikolari billi jiġu offruti taħriġ, appoġġ lingwistiku, assigurazzjoni, appoġġ amministrattiv u appoġġ wara l-attività lill-parteċipanti, kif ukoll il-validazzjoni tal-għarfien, tal-hiliet u tal-kompetenzi miksuba permezz tal-esperjenza tagħhom fil-Korp Ewropew ta' Solidarjetà. Is-sikurezza u s-sigurtà tal-voluntiera jibqgħu ta' importanza kruċjali u l-voluntiera ma għandhomx jintbagħtu f'operazzjonijiet li jitwettqu f'żoni ta' kunflitti armati internazzjonali u mhux internazzjonali.
- (16) Biex jiġi żgurat l-impatt tal-attivitajiet tal-Korp Ewropew ta' Solidarjetà fuq l-iżvilupp personali, edukattiv, soċjali, ċiviku u professjonali tal-parteċipanti, l-għarfien, il-hiliet u l-kompetenzi li huma l-eżiti tat-tagħlim tal-attività, jenhtieg li jiġu identifikati u dokumentati kif xieraq, f'konformità maċ-ċirkustanzi u mal-ispeċifikitajiet nazzjonali, kif irrakkomandat fir-Rakkomandazzjoni tal-Kunsill tal-20 ta' Diċembru 2012 dwar il-validazzjoni tat-tagħlim mhux formali u informali²².
- (17) It-tikketta tal-kwalità jenhtieg li tiżgura l-konformità tal-organizzazzjonijiet parteċipanti mal-prinċipji u mar-rekwiżiti tal-Karta tal-Korp Ewropew ta' Solidarjetà, fir-rigward tad-drittijiet u tar-responsabbiltajiet tagħhom matul l-istadji kollha tal-esperjenza ta' solidarjetà. Il-kisba ta' tikketta tal-kwalità hija prekondizzjoni għall-parteċipazzjoni iżda jenhtieg li ma twassalx b'mod awtomatiku għal finanzjament mill-Korp Ewropew ta' Solidarjetà.
- (18) Kwalunkwe entità li tixtieq tieħu sehem fil-Korp Ewropew ta' Solidarjetà jenhtieg li tircievi tikketta tal-kwalità, diment li jiġu ssodisfati l-kundizzjonijiet xierqa. Il-proċess li jwassal għall-attribuzzjoni ta' tikketta tal-kwalità jenhtieg li jitwettaq fuq bażi kontinwa mill-korpi ta' implimentazzjoni tal-Korp Ewropew ta' Solidarjetà. It-tikketta tal-kwalità attribwita jenhtieg li terġa' tiġi vvalutata b'mod perjodiku u tista' tiġi revokata jekk, fil-kuntest tal-verifiki li jridu jsiru, il-kundizzjonijiet li wasslu għall-attribuzzjoni tagħha jinstab li ma jibqgħux issodisfati.
- (19) Kwalunkwe entità li tixtieq tapplika għal finanzjament biex toffri attivitajiet taħt il-Korp Ewropew ta' Solidarjetà, jenhtieg li l-ewwel tkun irċeviet tikketta tal-kwalità bħala prekondizzjoni. Dan ir-rekwiżit ma japplikax għal persuni fiżiċi li jfittxu appoġġ finanzjarju f'isem grupp informali ta' parteċipanti tal-Korp Ewropew ta' Solidarjetà għall-proġetti ta' solidarjetà tagħhom.
- (20) Organizzazzjonijiet parteċipanti jistgħu iwettqu bosta funzjonijiet fil-qafas tal-Korp Ewropew ta' Solidarjetà. F'funzjoni ta' ospitant, huma jwettqu attivitajiet marbuta mal-akkoljenza tal-parteċipanti, inkluż l-organizzazzjoni ta' attivitajiet, u l-għoti ta' gwida u appoġġ lill-parteċipanti waqt l-attività ta' solidarjetà, kif xieraq. F'funzjoni ta' appoġġ, huma jwettqu attivitajiet marbuta ma' li jibgħatu l-parteċipanti u t-tnejnija tal-parteċipanti qabel it-tluq, matul

²² Ir-Rakkomandazzjoni tal-Kunsill tal-20 ta' Diċembru 2012 dwar il-validazzjoni tat-tagħlim mhux formali u informali (GU C 398, 22.12.2012, p.1–5).

u wara l-attività ta' solidarjetà, inkluż it-taħriġ, u l-gwida tal-partecipanti għal organizzazzjonijiet lokali wara l-attività.

- (21) Jenhtieg li jiġi ffacilitat it-tkabbir tal-proġetti tal-Korp Ewropew ta' Solidarjetà. Jenhtieg li jidhlu fis-seħh miżuri speċifiċi li jgħini lill-promoturi tal-proġetti tal-Korp Ewropew ta' Solidarjetà biex japplikaw għal għotjiet jew jiżviluppaw sinerġiji permezz ta' appoġġ għal Fondi Strutturali u ta' Investiment Ewropej u l-programmi marbuta mal-migrazzjoni, is-sigurtà, il-gustizzja u ċ-ċittadinanza, is-saħħa u l-kultura.
- (22) Iċ-Ċentri tar-Riżorsi tal-Korp Ewropew ta' Solidarjetà jenhtieg li jassistu lill-korpi ta' implimentazzjoni, lill-organizzazzjonijiet partecipanti u liż-żgħażaġh li jieħdu sehem fil-Korp Ewropew ta' Solidarjetà, biex tiżdied il-kwalità tal-implimentazzjoni tal-attivitajiet tal-Korp Ewropew ta' Solidarjetà, kif ukoll biex tisaħħah l-identifikazzjoni u l-validazzjoni tal-kompetenzi miksuba permezz ta' dawn l-attivitajiet, inkluż permezz tal-produzzjoni taċ-ċertifikati Youthpass.
- (23) Il-Portal tal-Korp Ewropew ta' Solidarjetà jenhtieg li jibqa' jiġi żviluppat b'mod kontinwu biex jiġi żgurat aċċess faċli għall-Korp Ewropew ta' Solidarjetà u jiġi pprovdut one-stop shop kemm għall-individwi, kif ukoll għall-organizzazzjonijiet interessati fir-rigward tar-reġistrazzjoni, tal-identifikazzjoni u tat-tlaqqiġ tal-profilu u tal-opportunitajiet, tan-netwerking u tal-iskambji virtwali, tat-taħriġ online, tal-appoġġ lingwistiku u tal-appoġġ wara l-attività, kif ukoll ta' funzjonalitajiet siewja oħra, fost l-oħrajn, li jistgħu jqumu fil-futur.
- (24) Jenhtieg li l-Korp Ewropew ta' Solidarjetà jiġi żviluppat ulterjorment filwaqt li jitqies il-Qafas Ewropew għall-Interoperabbiltà²³, li jagħti gwida speċifika dwar kif jitwaqqfu s-servizzi pubbliċi diġitali interoperabbli u li huwa implimentat fl-Istati Membri u fil-membri l-oħra taż-Żona Ekonomika Ewropea permezz tal-Oqfsa Ewropej għall-Interoperabbiltà. Huwa joffri lill-amministrazzjonijiet pubbliċi b'47 rakkomandazzjoni konkreta dwar kif itejbu l-governanza tal-attivitajiet ta' interoperabbiltà tagħhom, jistabbilixxu r-relazzjonijiet fost l-organizzazzjonijiet, jissimplifikaw il-proċessi li jappoġġaw is-servizzi diġitali minn tarf sa tarf, u jiżguraw li l-leġiżlazzjoni eżistenti u dik ġdida ma jikkompromettux l-isforzi ta' interoperabbiltà.
- (25) Ir-Regolament [ir-Regolament Finanzjarju l-ġdid]²⁴ (ir-“Regolament Finanzjarju”) japplika għal dan il-Programm. Dan jistabbilixxi regoli dwar l-implimentazzjoni tal-baġit tal-Unjoni, inklużi r-regoli dwar għotjiet, premijiet, akkwist, implimentazzjoni indiretta, assistenza finanzjarja, strumenti finanzjarji u garanziji baġitarji.
- (26) B'mod partikolari, skont ir-Regolament (UE, Euratom) Nru 883/2013 tal-Parlament Ewropew u tal-Kunsill²⁵ u r-Regolament tal-Kunsill (Euratom, KE) Nru 2185/96²⁶, l-Uffiċċju Ewropew Kontra l-Frodi (OLAF) jista' jwettaq investigazzjonijiet amministrativi, inklużi verifiki u spezzjonijiet fuq il-post, bil-ħsieb li jistabbilixxi jekk kienx hemm frodi, korruzzjoni jew kwalunkwe attività illegali oħra li taffettwa l-interessi finanzjarji tal-Unjoni. Skont ir-Regolament tal-Kunsill (UE) 2017/1939²⁷, l-Uffiċċju tal-Prosekutur Pubbliku Ewropew

²³ Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni Il-Qafas Ewropew għall-Interoperabbiltà – l-Istrateġija ta' Implimentazzjoni (COM(2017) 134 final).

²⁴ [Referenza pendenti għar-Regolament Finanzjarju].

²⁵ Ir-Regolament (UE, Euratom) Nru 883/2013 tal-Parlament Ewropew u tal-Kunsill tal-11 ta' Settembru 2013 dwar investigazzjonijiet immexxija mill-Uffiċċju Ewropew Kontra l-Frodi (OLAF) (ĠU L 248, 18.9.2013, p.1).

²⁶ Ir-Regolament tal-Kunsill (EURATOM, KE) Nru 2185/96 tal-11 ta' Novembru 1996 dwar il-verifiki u l-ispezzjonijiet fuq il-post imwettqa mill-Kummissjoni sabiex tippoteġi l-interessi finanzjarji tal-Komunità Ewropea kontra l-frodi u irregolaritajiet oħra (ĠU L 292, 15.11.1996, p. 2).

²⁷ Ir-Regolament tal-Kunsill (UE) 2017/1939 tat-12 ta' Ottubru 2017 li jimplimenta kooperazzjoni msahha dwar l-istabbiliment tal-Uffiċċju tal-Prosekutur Pubbliku Ewropew (“l-UPPE”) (ĠU L 283, 31.10.2017, p. 1).

(UPPE) jista' jinvestiga u jharrek dwar frodi u reati kriminali ohrajn li jaffettwaw l-interessi finanzjarji tal-Unjoni, kif previst fid-Direttiva (UE) 2017/1371 tal-Parlament Ewropew u tal-Kunsill²⁸. Skont ir-Regolament Finanzjarju, kwalunkwe persuna jew entità li tircievi fondi tal-Unjoni trid tikkoopera bis-shih fil-protezzjoni tal-interessi finanzjarji tal-Unjoni, taghti d-drittijiet u l-aċċess mehtieġa lill-Kummissjoni, lill-OLAF, lill-UPPE u lill-Qorti Ewropea tal-Awdituri (QEA) u tiżgura li kwalunkwe parti terza involuta fl-implimentazzjoni tal-fondi tal-Unjoni taghti drittijiet ekwivalenti.

- (27) Il-Korp Ewropew ta' Solidarjetà jimmira lejn iż-żgħażaġh ta' età bejn it-18 u t-30 sena, u jenhtieġ li l-partecipazzjoni fl-attivitajiet offriti mill-Korp Ewropew ta' Solidarjetà tirrikjedi registrazzjoni minn qabel fil-Portal tal-Korp Ewropew ta' Solidarjetà.
- (28) Jenhtieġ li tingħata attenzjoni speċjali biex jiġi żgurat li l-attivitajiet appoġġati mill-Korp Ewropew ta' Solidarjetà jkunu aċċessibbli għaż-żgħażaġh kollha, b'mod partikolari dawk l-aktar żvantaġġati. Jenhtieġ li jittiehdu miżuri speċjali biex jiġu promossi l-inklużjoni soċjali, il-partecipazzjoni taż-żgħażaġh żvantaġġati, kif ukoll biex jiġu meqjusa r-restrizzjonijiet imposti mid-distanza remota ta' għadd ta' żoni rurali u tar-reġjuni ultraperiferiċi tal-Unjoni u tal-Pajjiżi u tat-Territorji extra-Ewropej. B'mod simili, il-pajjiżi partecipanti jehtieġ li jieħdu impenn li jadottaw il-miżuri xierqa kollha biex ineħħu l-ostakli legali u amministrattivi għall-funzjonament xieraq tal-Korp Ewropew ta' Solidarjetà. Jenhtieġ li jsolvu, fejn possibbli, u mingħajr preġudizzju għall-acquis ta' Schengen u għad-dritt tal-Unjoni dwar id-dhul u r-residenza ta' cittadini ta' pajjiżi terzi, ta' kwistjonijiet amministrattivi li johlqu diffikultajiet fil-kisba ta' viżi u ta' permessi ta' residenza, kif ukoll il-ħruġ tal-Karta tal-Assikurazzjoni tas-Saħħa tal-Unjoni Ewropea fil-każ ta' attivitajiet transfruntiera fi hdan l-Unjoni Ewropea.
- (29) Filwaqt li jirrifletti l-importanza li jiġi indirizzat it-tibdil fil-klima f'konformità mal-impenji tal-Unjoni biex jiġi implimentat il-Ftehim ta' Pariġi u biex jintlaħqu l-Għanijiet ta' Żvilupp Sostenibbli tan-Nazzjonijiet Uniti, dan il-Programm se jikkontribwixxi għas-simplifikazzjoni tal-azzjoni klimatika u l-kisba tal-mira ġenerali ta' 25 % tan-nefġiet tal-baġit tal-Unjoni li jappoġġaw l-għanijiet klimatiċi. Waqt it-tnejn u l-implimentazzjoni tal-Programm se jiġu identifikati azzjonijiet rilevanti, u se jiġu vvalutati mill-ġdid fil-kuntest tal-evalwazzjonijiet u l-proċessi ta' rieżami rilevanti.
- (30) Dan ir-Regolament jistabbilixxi pakkett finanzjarju għall-perjodu 2021-2027 li jrid jikkostitwixxi l-ammont ta' referenza ewlieni, fi hdan it-tifsira tal-Punt 17 tal-Ftehim Interistituzzjonali bejn il-Parlament Ewropew, il-Kunsill u l-Kummissjoni dwar dixxiplina baġitarja, kooperazzjoni f'materji baġitarji u ġestjoni finanzjarja tajba, għall-Parlament Ewropew u l-Kunsill matul il-proċedura baġitarja annwali²⁹.
- (31) It-tipi ta' finanzjament u l-metodi ta' implimentazzjoni skont dan ir-Regolament għandhom jingħazlu abbażi tad-disponibbiltà tagħhom biex jinkisbu l-għanijiet speċifiċi tal-azzjonijiet u biex jinkisbu r-riżultati, filwaqt li jitqiesu, b'mod partikolari, il-kostijiet tal-kontrolli, il-piż amministrattiv, u r-riskju mistenni tan-nuqqas ta' konformità. Għall-ġhotjiet, dan għandu jinkludi kunsiderazzjoni tal-użu ta' somom f'daqqa, rati fissa u skali tal-kostijiet unitarji.
- (32) Il-pajjiżi terzi li huma membri taż-Żona Ekonomika Ewropea (ŻEE) jistgħu jippartecipaw fil-Programm fil-qafas tal-kooperazzjoni stabilita skont il-ftehim taż-Żona Ekonomika Ewropea (ŻEE) li jipprevedi l-implimentazzjoni ta' programmi tal-Unjoni permezz ta' deċizzjoni skont dak il-ftehim. Il-pajjiżi terzi jistgħu wkoll jippartecipaw abbażi ta' strumenti legali oħra. Jenhtieġ li dan ir-Regolament jagħti d-drittijiet u l-aċċess mehtieġa għall-uffiċjal tal-

²⁸ Id-Direttiva (UE) 2017/1371 tal-Parlament Ewropew u tal-Kunsill tal-5 ta' Lulju 2017 dwar il-ġlieda kontra l-frodi tal-interessi finanzjarji tal-Unjoni permezz tal-liġi kriminali (ĠU L 198, 28.7.2017, p. 29).

²⁹ Il-Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar it-Tfassil Ahjar tal-Liġijiet tat-13 ta' April 2016 (ĠU L 123, 12.5.2016, p. 1).

awtorizzazzjoni responsabbli, l-Uffiċċju Ewropew Kontra l-Frodi (OLAF), kif ukoll il-Qorti Ewropea tal-Awdituri biex jeżerċitaw il-kompetenzi rispettivi tagħhom b'mod komprensiv. Il-partecipazzjoni shiha tal-pajjiżi terzi fil-Programm jenhtieg li tkun soġġetta għall-kundizzjonijiet stabbiliti fil-ftehimiet speċifiċi li jkopru l-partecipazzjoni tal-pajjiżi terzi kkonċernati fil-Programm. Barra minn hekk, il-partecipazzjoni shiha tinkludi l-obbligu li tiġi stabbilita aġenzija nazzjonali u l-ġestjoni ta' xi azzjonijiet tal-Programm f'livell diċentralizzat. Individwi u entitajiet minn pajjiżi terzi li ma humiex assoċjati mal-Programm, jenhtieg li jkunu jistgħu jippartecipaw f'xi azzjonijiet tal-Programm, kif definit fil-programm ta' hidma u fis-sejthiet għal proposti ppubblikati mill-Kummissjoni.

- (33) Sabiex jiġi mmassimizzat l-impatt tal-Korp Ewropew ta' Solidarjetà, jenhtieg li jsiru dispozzjonijiet biex il-pajjiżi partecipanti u programmi oħra tal-Unjoni jithallew jagħmlu finanzjament addizzjonali disponibbli skont ir-regoli tal-Korp Ewropew ta' Solidarjetà.
- (34) Skont [l-Artikolu 88 tad-Deċiżjoni l-Ġdida tal-Kunsill dwar l-assocjazzjoni tal-PTEE]³⁰, persuni u entitajiet stabbiliti f'pajjiżi u territorji extra-Ewropej huma eligibbli għal finanzjament soġġett għar-regoli u għall-għanijiet tal-Programm u għall-arrangamenti possibbli applikabbli għall-Istat Membru li magħhom il-pajjiż jew territorju extra-Ewropew rilevanti huwa marbut.
- (35) F'konformità mal-komunikazzjoni mill-Kummissjoni dwar "Shubija strategika aktar b'saħħitha u mġedda mar-reġjuni ultraperiferiċi tal-UE"³¹, jenhtieg li l-Programm iqis is-sitwazzjoni speċifika ta' dawn ir-reġjuni. Se jittiehdu miżuri biex tiżdied il-partecipazzjoni tar-reġjuni ultraperiferiċi fl-azzjonijiet kollha. Dawn il-miżuri se jiġu mmonitorjati regolament u evalwati.
- (36) F'konformità mar-Regolament Finanzjarju, jenhtieg li l-Kummissjoni tadotta programmi ta' hidma u tinforma dwarhom lill-Parlament Ewropew u lill-Kunsill. Jenhtieg li l-programm ta' hidma jistabbilixxi l-miżuri meħtieġa għall-implimentazzjoni f'konformità mal-oġġettivi ġenerali u speċifiċi tal-Programm, mal-kriterji tal-għażla u tal-ġhoti għall-ġhotijiet, kif ukoll mal-elementi l-oħra kollha meħtieġa. Jenhtieg li l-programmi ta' hidma u kwalunkwe emenda tagħhom jiġu adottati b'atti ta' implimentazzjoni skont il-proċedura ta' eżami.
- (37) F'konformità mal-paragrafi 22 u 23 tal-Ftehim Interistituzzjonali għal Tfassil Aħjar tal-Liġijiet tat-13 ta' April 2016, hemm bżonn li dan il-Programm jiġi evalwat abbażi tal-informazzjoni miġbura permezz ta' rekwiżiti ta' monitoraġġ speċifiċi, filwaqt li jiġu evitati l-leġizlazzjoni żejda u l-piż amministrattiv, b'mod partikolari fuq l-Istati Membri. Jenhtieg li dawn ir-rekwiżiti jinkludu indikaturi speċifiċi, miżurabbli u realistiċi li jistgħu jitkejlu tul iż-żmien bħala bażi għall-evalwazzjoni tal-effetti tal-Programm fuq il-post.
- (38) Sensibilizzazzjoni, pubbliċità u disseminazzjoni xierqa tal-opportunitajiet u tar-riżultati tal-azzjonijiet appoġġati mill-Programmm, jenhtieg li jiġu żgurati fil-livell Ewropew, nazzjonali u lokali. Jenhtieg li tingħata attenzjoni speċjali lill-intrapriżi soċjali billi jithegġu biex jappoġġaw l-attivitajiet tal-Korp Ewropew ta' Solidarjetà. L-attivitajiet ta' sensibilizzazzjoni, ta' pubbliċità u ta' disseminazzjoni jenhtieg li jibbażaw fuq il-korpi ta' implimentazzjoni kollha tal-Programm, inkluż, meta rilevanti, bl-appoġġ ta' partijiet ikkonċernati ewlenin oħra.
- (39) Sabiex jintlaħqu aħjar l-għanijiet tal-Programm, jenhtieg li preferibilmment l-Kummissjoni, l-Istati Membri u l-aġenziji nazzjonali jaħdmu flimkien mill-qrib fi shubija ma' organizzazzjonijiet mhux governattivi, organizzazzjonijiet taż-żgħażaġh u partijiet ikkonċernati lokali li għandhom għarfien espert fl-azzjonijiet ta' solidarjetà.

³⁰ [Referenza pendenti dwar id-Deċiżjoni l-Ġdida tal-Kunsill dwar l-assocjazzjoni mal-PTEE].

³¹ Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni u lill-Bank Ewropew tal-Investment Shubija strategika aktar b'saħħitha u mġedda mar-reġjuni ultraperiferiċi tal-UE COM(2017) 623 final).

- (40) Sabiex tigi żgurata effiċjenza akbar fil-komunikazzjoni lill-pubbliku ġenerali u sinerġiji aktar b'saħħithom bejn l-attivitajiet ta' komunikazzjoni mwettqa b'inizjattiva tal-Kummissjoni, ir-riżorsi allokat i għall-komunikazzjoni skont dan ir-Regolament jenħtieġ li jikkontribwixxu wkoll biex ikopru l-komunikazzjoni korporattiva dwar il-prijoritajiet ta' politika tal-Unjoni bil-kundizzjoni li dawn ikunu relatati mal-ghanijiet ġenerali ta' dan ir-Regolament.
- (41) Sabiex tigi żgurata l-implimentazzjoni effiċjenti u effettiva ta' dan ir-Regolament, jenħtieġ li l-Programm jagħmel użu massimu mill-arrangamenti ta' ġestjoni eżistenti li diġà huma fis-seħħ. Għaldaqstant, l-implimentazzjoni tal-Programm hija fdata f'idejn l-istrutturi eżistenti, jiġifieri l-Kummissjoni u l-aġenziji nazzjonali maħturin biex jimmaniġġjaw l-azzjonijiet imsemmija fil-Kapitolu III tar-[Regolament il-Ġdid dwar Erasmus]. Jenħtieġ li l-Kummissjoni tikkonsulta regolarment mal-partijiet ikkonċernati ewlenin, inkluż l-organizzazzjonijiet parteċipanti, dwar l-implimentazzjoni tal-Korp Ewropew ta' Solidarjetà.
- (42) Sabiex jiġu żgurati l-ġestjoni finanzjarja tajba u ċ-ċertezza tad-dritt f'kull pajjiż parteċipanti, kull Awtorità Nazzjonali jenħtieġ li tahtar korp indipendenti tal-awditjar. Meta dan ikun fattibbli, u biex tigi mmassimizzata l-effiċjenza, il-korp indipendenti tal-awditjar jista' jkun l-istess bhal dak maħtur għall-azzjonijiet imsemmija fil-Kapitolu III tar-[Regolament il-Ġdid dwar l-Erasmus].
- (43) Jenħtieġ li l-Istati Membri jieħdu impenn li jadottaw il-miżuri xierqa kollha biex inehhu l-ostakli legali u amministrattivi għall-funzjonament xieraq tal-Programm. Fejn possibbli, dan jinkludi r-riżoluzzjoni u mingħajr preġudizzju għal-liġi tal-Unjoni dwar il-kwistjonijiet tad-dhul u tar-residenza ta' ċittadini ta' pajjiżi terzi li joħolqu diffikultajiet fil-kisba ta' vizi u permessi ta' residenza. F'konformità mad-Direttiva (UE) 2016/801 tal-Parlament Ewropew u tal-Kunsill³², l-Istati Membri huma mhegġa biex jistabbilixxu proċeduri ta' ammissjoni rapida.
- (44) Is-sistema ta' rapportar dwar il-prestazzjoni jenħtieġ li tiżgura li d-data għall-monitoraġġ tal-implimentazzjoni u tal-evalwazzjoni tal-programm tingabar b'mod effiċjenti, effettiv, u fil-hin, u fil-livell xieraq ta' granularità. Jenħtieġ li din id-data tigi kkomunikata lill-Kummissjoni b'tali mod li tikkonforma mar-regoli rilevanti dwar il-protezzjoni tad-data.
- (45) Sabiex ikunu żgurati kundizzjonijiet uniformi għall-implimentazzjoni ta' dan ir-Regolament, jenħtieġ li l-Kummissjoni tingħata setgħat ta' implimentazzjoni. Jenħtieġ li daw k is-setgħat jiġu eżerċitati skont ir-Regolament (UE) Nru 182/2011 tal-Parlament Ewropew u tal-Kunsill³³.
- (46) Sa iex jiġu ssimplifikati r-rekwiziti għall-benefiċjarji, jenħtieġ li jintużaw kemm jista' jkun għotjiet simplifikati fl-għamla ta' somom f'daqqa, kostijiet unitarji u finanzjament b'rata fissa. L-għotjiet simplifikati biex jiġu appoġġati l-azzjonijiet ta' mobbiltà tal-Programm kif definit mill-Kummissjoni, jenħtieġ li jqisu l-għoli tal-hajja u l-ispejjeż ta' sussistenza tal-pajjiż ospitanti. F'konformità mal-liġi nazzjonali, jenħtieġ li l-Istati Membri jiġu mhegġa biex jeżentaw lil daw k l-għotjiet minn kwalunkwe taxxa jew imposti soċjali. Din l-istess eżenzjoni jenħtieġ li tapplika għall-intrapriżi pubbliċi jew privati li jagħtu dan l-appoġġ finanzjarju lill-individwi kkonċernati.
- (47) Skont ir-Regolament Finanzjarju, ir-Regolament (UE, Euratom) Nru 883/2013 tal-Parlament Ewropew u tal-Kunsill, ir-Regolament tal-Kunsill (Euratom, KE) Nru 2988/95³⁴, ir-

³² Id-Direttiva (UE) 2016/801 tal-Parlament Ewropew u tal-Kunsill tal-11 ta' Mejju 2016 dwar il-kundizzjonijiet ta' dhul u residenza ta' ċittadini ta' pajjiżi terzi għall-finijiet ta' riċerka, studji, taħriġ, servizz volontarju, skemi ta' skambju ta' skulari jew proġetti edukattivi u au pairing (ĠU L 132, 21.5.2016, p. 21).

³³ Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011. Li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).

³⁴ Ir-Regolament tal-Kunsill (KE, EURATOM) Nru 2988/95 tat-18 ta' Diċembru 1995 dwar il-protezzjoni tal-interessi finanzjarji tal-Komunità Ewropea (ĠU L 312, 23.12.95, p.1).

Regolament tal-Kunsill (Euratom, KE) Nru 2185/96 u r-Regolament tal-Kunsill (UE) 2017/1939, l-interessi finanzjarji tal-Unjoni jehtiegu jkunu protetti permezz ta' miżuri proporzjonati, inkluż il-prevenzjoni, id-detezzjoni, il-korrezzjoni u l-investigazzjoni ta' irregolaritajiet, inkluż frodi, l-irkupru ta' fondi mitlufa, imħallsa bi żball jew użati b'mod mhux korrett, u fejn xieraq, l-impożizzjoni ta' sanzjonijiet amministrattivi. Sabiex jiġi eżaminat mill-ġdid u/jew biex jiġu kkomplimentati l-indikaturi ta' prestazzjoni tal-Programm, jenhtieg li s-setgħa ta' adozzjoni tal-atti skont l-Artikolu 290 tat-Trattat dwar il-Funzjonament tal-Unjoni Ewropea tiġi delegata lill-Kummissjoni. Hu tassew importanti li matul il-hidma preparatorja tagħha, il-Kummissjoni twettaq konsultazzjonijiet xierqa, inkluż fil-livell espert, u li daww il-konsultazzjonijiet isiru f'konformità mal-prinċipji stabbiliti fil-Ftehim Interistituzzjonali dwar it-Tfassil Aħjar tal-Liġijiet tat-13 ta' April 2016. B'mod partikolari, biex tiġi żgurata parteċipazzjoni ugwali fit-thejjija tal-atti delegati, il-Parlament Ewropew u l-Kunsill jenhtieg li jirċievu d-dokumenti kollha fl-istess hin li jirċevuhom l-esperti tal-Istati Membri, u l-esperti tagħhom ikollhom aċċess sistematiku għal-laqgħat tal-gruppi tal-esperti tal-Kummissjoni li jkunu qed jitrattaw it-thejjija tal-atti delegati.

- (48) Dan ir-Regolament jirrispetta d-drittijiet fundamentali u josserva l-prinċipji rikonoxxiti b'mod partikolari mill-Karta tad-Drittijiet Fundamentali tal-Unjoni Ewropea³⁵. B'mod partikolari, dan ir-Regolament ifittex li jiżgura rispett shiħ tad-dritt tal-ugwaljanza bejn l-irġiel u n-nisa u d-dritt ta' nondiskriminazzjoni abbażi tas-sess, origini razzjali jew etnika, reliġjon jew twemmin, diżabbiltà, età jew orjentazzjoni sesswali, u li jippromwovi l-applikazzjoni tal-Artikoli 21 u 23 tal-Karta tad-Drittijiet Fundamentali tal-Unjoni Ewropea.
- (49) Ir-regoli finanzjarji orizzontali adottati mill-Parlament Ewropew u mill-Kunsill abbażi tal-Artikolu 322 tat-Trattat dwar il-Funzjonament tal-Unjoni Ewropea, japplikaw għal dan ir-Regolament. Dawn ir-regoli huma stabbiliti fir-Regolament Finanzjarju u b'mod partikolari, jiddeterminaw il-proċedura għall-istabbiliment u l-implimentazzjoni tal-baġit permezz ta' għotjiet, akkwisti pubbliċi, premijiet, implimentazzjonijiet indiretti, u jipprevedu għall-verifiki dwar ir-responsabbiltà tal-atturi finanzjarji. Ir-regoli adottati abbażi tal-Artikolu 322 tat-Trattat dwar il-Funzjonament tal-Unjoni Ewropea jikkonċernaw ukoll il-protezzjoni tal-baġit tal-Unjoni f'każ ta' nuqqasitajiet ġeneralizzati fir-rigward tal-istat tad-dritt fl-Istati Membri, peress li r-rispett għall-istat tad-dritt huwa prekondizzjoni essenzjali għal ġestjoni finanzjarja soda u finanzjament tal-Unjoni effettiv.
- (50) Ladarba l-ghan ta' dan ir-Regolament, jiġifieri li tissahħaħ il-parteeipazzjoni taż-żgħażaġh u l-organizzazzjonijiet f'attivitajiet ta' solidarjetà aċċessibbli u ta' kwalità għolja, ma jistax jinkiseb b'mod suffiċjenti mill-Istati Membri imma minhabba l-iskala u l-effetti tiegħu, jista' jinkiseb aħjar fil-livell tal-Unjoni, l-Unjoni tista' tadotta miżuri, skont il-prinċipju tas-sussidjarjetà, kif stipulat fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jintlaħqu daww l-oġettivi.
- (51) [Ir-Regolament dwar il-Korp Ewropew ta' Solidarjetà] jenhtieg li jithassar b'effett mill-1 ta' Jannar 2021.
- (52) Sabiex tiġi żgurata l-kontinwità fl-appoġġ finanzjarju mogħti taħt il-Programm, dan ir-Regolament jenhtieg li japplika mill-1 ta' Jannar 2021.

³⁵

Il-Karta tad-Drittijiet Fundamentali tal-UE (ĠU C 326, 26.10.2012, p. 391).

ADOTTAW DAN IR-REGOLAMENT:

KAPITOLU I

DISPOŻIZZJONIJIET ĠENERALI

Artikolu 1

Suġġett

Dan ir-Regolament jistabbilixxi l-Korp Ewropew ta' Solidarjetà (il-“Programm”).

Jistabbilixxi l-għanijiet tal-Programm, il-baġit għall-perjodu 2021 – 2027, il-forom ta' finanzjament tal-Unjoni u r-regoli għall-għoti ta' dan it-tip ta' finanzjament.

Artikolu 2

Definizzjonijiet

Għall-finijiet ta' dan ir-Regolament, japplikaw id-definizzjonijiet li ġejjin:

- (1) *“attività ta' solidarjetà”* tfisser attività temporanja ta' kwalità għolja li tikkontribwixxi għall-kisba tal-għanijiet tal-Korp Ewropew ta' Solidarjetà, li tista' tiegħu l-għamla ta' volontarjat, traineeships, impjiegi, proġetti ta' solidarjetà u attivitajiet ta' netwerking f'diversi oqsma, inkluzi dawk imsemmija fil-paragrafu 13, filwaqt li jiġi żgurat il-valur miżjud Ewropew u l-konformità mar-regolamenti dwar is-saħħa u s-sigurtà;
- (2) *“kandidat irregistrat”* tfisser individwu ta' bejn is-17 u t-30 sena u li rreġistra fil-Portal tal-Korp Ewropew ta' Solidarjetà biex jesprimi l-interess li jinvolvi ruħu f'attività ta' solidarjetà iżda li għadu mhux jiegħu sehem f'din l-attività;
- (3) *“parteċipant”* tfisser individwu ta' bejn it-18 u t-30 sena, li rreġistra fil-portal tal-Korp Ewropew ta' Solidarjetà u li jiegħu sehem f'attività ta' solidarjetà taħt il-Korp Ewropew ta' Solidarjetà;
- (4) *“żgħażaġh b'inqas opportunitajiet”* tfisser żgħażaġh li jhabbtu wiċċhom ma' xi ostakoli li jwaqqfuhom milli jkollhom aċċess effettiv għall-opportunitajiet taħt il-Programm minhabba raġunijiet ekonomiċi, soċjali, kulturali, ġeografiċi jew tas-saħħa, jew minhabba raġunijiet bħal diżabbiltà u diffikultajiet edukattivi;
- (5) *“organizzazzjoni parteċipanti”* tfisser kwalunkwe entità pubblika jew privata, lokali, reġjonali, nazzjonali jew internazzjonali, li inġatit it-tikketta ta' kwalità tal-Korp Ewropew ta' Solidarjetà;
- (6) *“volontarjat”* tfisser attività ta' solidarjetà li ssir bħala attività volontarja mingħajr hlas għal perjodu ta' mhux aktar minn 12-il xahar;
- (7) *“traineeship”* tfisser attività ta' solidarjetà għal perjodu minn xahrejn sa sitt xhur, li tiġġedded darba biss u għal durata massima ta' 12-il xahar, li hija offerta u imħallsa minn organizzazzjoni parteċipanti li tkun qed tospita lill-parteċipant tal-Korp Ewropew ta' Solidarjetà;
- (8) *“impjieg”* tfisser attività ta' solidarjetà għal perjodu minn xahrejn sa 12-il xahar, imħallsa mill-organizzazzjoni parteċipanti li timpjega lill-parteċipant tal-Korp Ewropew ta' Solidarjetà;
- (9) *“proġett ta' solidarjetà”* tfisser attività ta' solidarjetà fil-pajjiż mhux imħallsa għal perjodu ta' mhux aktar minn 12-il xahar, li jitwettaq minn gruppi ta' mill-inqas hames parteċipanti tal-Korp Ewropew ta' Solidarjetà, bl-għan li jiġu indirizzati l-isfidi ewlenin fi hdan il-komunitajiet tagħhom filwaqt li jipprezentaw valur miżjud Ewropew ċar;

- (10) *“tikketta tal-kwalità”* tfisser iċ-ċertifikazzjoni mogħtija lil organizzazzjoni parteċipanti li tixtieq tipprowdi attivitajiet ta’ solidarjetà taħt il-Korp Ewropew ta’ Solidarjetà, bir-rwol ta’ ospitant u/jew b’funzjoni ta’ appoġġ;
- (11) *“Ċentri tar-Riżorsi tal-Korp Ewropew ta’ Solidarjetà”* tfisser il-funzjonijiet addizzjonali mwettqa minn aġenziji nazzjonali maħtura biex jappoġġaw l-iżvilupp, l-implimentazzjoni u l-kwalità ta’ attivitajiet taħt il-Korp Ewropew ta’ Solidarjetà, kif ukoll l-identifikazzjoni tal-kompetenzi miksuba mill-parteċipanti permezz tal-attivitajiet ta’ solidarjetà tagħhom;
- (12) *“Għodod ta’ trasparenza u rikonoxximent tal-Unjoni”* tfisser strumenti li jgħinu lill-partijiet ikkonċernati jifhmu, japprezzaw u kif xieraq, jirrikonoxxu l-eżiti tat-tagħlim mhux formali u informali fl-Unjoni kollha; Wara li jlestu l-attivitajiet tagħhom, il-parteċipanti kollha se jirċievu ċertifikazzjoni li tiddikjara l-eżiti tat-tagħlim tal-attivitajiet tagħhom, u l-hiliet żviluppati matul dawn l-attivitajiet, bħal Youthpass jew Europass;
- (13) *“attività ta’ għajjnuna umanitarja”* tfisser attività li tappoġġa l-operazzjonijiet ta’ għajjnuna umanitarja fil-pajjiżi terzi maħsuba biex tipprowdi assistenza ta’ emerġenza abbażi tal-htigijiet immirata għall-harsien tal-hajja, il-prevenzjoni u t-taffija tas-sofferenza umana, u ż-żamma tad-dinjità tal-bniedem meta jiġu ffaċċjati krizijiet magħmula mill-bniedem jew diżastri naturali, inkluż assistenza, sokkors u operazzjonijiet ta’ protezzjoni fi krizijiet umanitarji jew eżatt kif isehhu, tappoġġa miżuri biex jiġi żgurat l-aċċess għan-nies fil-bżonn u biex jiġi ffaċilitat il-fluss hieles ta’ assistenza, kif ukoll azzjonijiet immirati għall-infurzar tat-thejjija għad-diżastri u t-tnaqqis tar-riskju tad-diżastri, filwaqt li jgħaqqdu flimkien l-għajjnuna, ir-riabilitazzjoni u l-iżvilupp u jikkontribwixxu għat-tishih tar-reżiljenza u l-kapaċità li wiehed ilahhaq mal-krizijiet u jirkupra minnhom;
- (14) *“pajjiżi terzi”* tfisser pajjiż li mhuwiex membru tal-Unjoni;
- (15) *“pajjiżi terzi assoċjati mal-programm”* tfisser pajjiżi terzi li huwa parti ta’ ftehim mal-Unjoni li jippermetti l-parteċipazzjoni tiegħu fil-Programm u li jissodisfa l-obbligi kollha stipulati f’dan ir-Regolament fir-rigward tal-Istati Membri;
- (16) *“pajjiżi terzi mhux assoċjati mal-programm”* tfisser pajjiżi terzi li ma jipparteċipax bi shih fil-Programm iżda li l-entitajiet ġuridiċi tiegħu jistgħu b’mod eċċezzjonali jibbenefikaw mill-Programm f’każijiet ġustifikati kif xieraq fl-interess tal-Unjoni.

Artikolu 3

Għanijiet tal-programm

1. L-għan ġenerali tal-Programm hu li jissahhaħ l-involvement taż-żgħażaġh u tal-organizzazzjonijiet f’attivitajiet ta’ solidarjetà aċċessibbli u ta’ kwalità għolja bħala mezz biex issir kontribuzzjoni għat-tishih tal-koeżjoni, tas-solidarjetà u tad-demokrazija fl-Unjoni u lil hinn minnha, filwaqt li jiġu indirizzati sfidi tas-soċjetà u umanitarji fuq il-post, bi sforz partikolari biex tiġi promossa l-inklużjoni soċjali.
2. L-għan speċifiku tal-Programm hu li ż-żgħażaġh, inklużi daww b’inqas opportunitajiet, jingħataw opportunitajiet b’aċċess iktar faċli għal involviment f’attivitajiet ta’ solidarjetà fl-Ewropa u lil hinn minnha, filwaqt li jtejb u jivvalidaw kif xieraq il-kompetenzi tagħhom, kif ukoll jiffaċilitaw l-impjegabbiltà u t-tranżizzjoni tagħhom fis-suq tax-xogħol.
3. L-għanijiet tal-Programm għandhom jiġu implimentati taħt iż-żewġ ferġhat ta’ azzjoni li ġejjin:
 - (a) il-parteċipazzjoni taż-żgħażaġh f’attivitajiet ta’ solidarjetà li jindirizzaw l-isfidi tas-soċjetà, kif imsemmi fl-Artikolu 6;

- (b) il-partecipazzjoni taż-żgħażaġh f'attivitajiet ta' solidarjetà relatati mal-ghajnuna umanitarja (Korp Volontarju Ewropew ta' Ghajnuna Umanitarja) kif imsemmi fl-Artikolu 10.

KAPITOLU II

AZZJONIJIET TAL-KORP EWROPEW TA' SOLIDARJETÀ

Artikolu 4

Azzjonijiet tal-Korp Ewropew ta' Solidarjetà

1. Il-Programm għandi jfittex li jwettaq l-għanijiet stabbiliti fl-Artikolu 3 permezz tat-tipi ta' azzjonijiet li ġejjin:
 - (a) volontarjat, kif imsemmi fl-Artikoli 7 u 11;
 - (b) traineeships u impjiegi, kif imsemmi fl-Artikolu 8;
 - (c) proġetti ta' solidarjetà, kif imsemmi fl-Artikolu 9;
 - (d) attivitajiet ta' networking, kif imsemmi fl-Artikolu 5;
 - (e) mizuri ta' kwalità u ta' appoġġ, kif imsemmi fl-Artikolu 5.
2. Il-Programm għandu jappoġġa l-attivitajiet ta' solidarjetà li jipprezentaw valur miżjud Ewropew ċar, pereżempju permezz:
 - (a) tal-karattru transnazzjonali tagħhom, partikolarment fir-rigward tal-mobbiltà fit-tagħlim u l-kooperazzjoni;
 - (b) il-kapaċità tagħhom li jikkomplementaw ma' programmi u politiki oħra fil-livell lokali, reġjonali, nazzjonali, tal-Unjoni u internazzjonali;
 - (c) id-dimensjoni Ewropea tagħhom fir-rigward tas-sugġetti, l-għanijiet, l-approċċi, l-eżiti mistennija u aspetti oħra ta' dawn l-attivitajiet ta' solidarjetà;
 - (d) l-approċċ tagħhom biex jinvolvu żgħażaġh minn sfondi differenti;
 - (e) il-kontribut tagħhom għall-użu effettiv tal-ghodod ta' trasparenza u rikonoxximent tal-Unjoni.
3. L-attivitajiet ta' solidarjetà għandhom jigu implimentati skont ir-rekwiżiti speċifiċi stabbiliti għal kull tip ta' attività mwettqa fil-qafas tal-Programm kif imsemmi fl-Artikoli 5, 7, 8, 9 u 11, kif ukoll ma' oqfsa regolatorji applikabbli f'pajjiżi partecipanti.
4. Ir-referenzi għas-Servizz Volontarju Ewropew fil-leġiżlazzjoni tal-Unjoni għandhom jinqraw li jinkludi attivitajiet ta' volontarjat skont ir-Regolament 1288/2013, kif ukoll skont dan ir-Regolament.

Artikolu 5

Azzjonijiet komuni għaž-żewġ ferġhat

1. L-attivitajiet ta' networking, kif imsemmija fl-Artikolu 4.1, punt (d), għandhom jimmiraw lejn:
 - (a) ir-rinfurzar tal-kapaċitajiet tal-organizzazzjonijiet partecipanti biex joffru proġetti ta' kwalità tajba għal għadd dejjem akbar ta' partecipanti tal-Korp Ewropew ta' Solidarjetà;
 - (b) l-attrazzjoni ta' partecipanti godda, kemm żgħażaġh, kif ukoll organizzazzjonijiet partecipanti;
 - (c) l-ghoti ta' opportunitajiet sabiex jingħata feedback dwar l-attivitajiet ta' solidarjetà; u

- (d) l-kontribut lill-iskambju ta' esperjenzi u t-tishih tas-sens ta' appartenenza fost l-individwi u l-entitajiet li jipparteċipaw fil-Korp Ewropew ta' Solidarjetà, u b'hekk jappoġġaw l-impatt pożittiv usa' tiegħu.
2. Il-mizuri ta' kwalità u ta' appoġġ, kif imsemmija fl-Artikolu 4.1, punt (e), għandhom jinkludu:
- (a) mizuri mmirati għall-iżgurar tal-kwalità tal-volontarjat, it-traineeships jew l-impjiegi, inklużi taħriġ, appoġġ lingwistiku, assigurazzjoni komplementari, appoġġ qabel u/jew wara l-attività ta' solidarjetà, kif ukoll l-użu ulterjuri tal-Youthpass li jidentifika u jiddokumenta l-kompetenzi miksuba matul l-attivitàjiet ta' solidarjetà għall-partiċipanti, u l-bini ta' kapaċità u, appoġġ amministrattiv għall-organizzazzjonijiet partiċipanti;
 - (b) l-iżvilupp u ż-żamma ta' tikketta tal-kwalità għal entitajiet li lesti jipprovdu attivitàjiet ta' solidarjetà għall-Korp Ewropew ta' Solidarjetà;
 - (c) l-attivitàjiet taċ-Ċentru tar-Riżorsi tal-Korp Ewropew ta' Solidarjetà biex jappoġġaw u jżidu l-kwalità tal-implimentazzjoni tal-azzjonijiet tal-Korp Ewropew ta' Solidarjetà u jsaħħu l-validazzjoni tal-eżiti tagħhom;
 - (d) l-istabbiliment, iż-żamma u l-aġġornar tal-Portal tal-Korp Ewropew ta' Solidarjetà u servizzi online rilevanti oħra, kif ukoll is-sistemi tat-teknoloġija tal-informazzjoni ta' appoġġ u l-ghodod ibbażati fuq il-web neċessarji.

KAPITOLU III

PARTEĊIPAZZJONI TAŻ-ŻGHAŻAGH F'ATTIVITAJIET TA' SOLIDARJETÀ LI JINDIRIZZAW L-ISFIDI TAS-SOĊJETÀ

Artikolu 6

Skop u tipi ta' azzjonijiet

1. L-azzjonijiet implimentati taht il-fergħa "Parteċipazzjoni taż-żgħażaġh f'attivitàjiet ta' solidarjetà li jindirizzaw sfidi tas-soċjetà" għandhom b'mod partikolari jikkontribwixxu għat-tishih tal-koeżjoni, tas-solidarjetà u tad-demokrazija fl-Unjoni u lil hinn minnha, filwaqt li jirrispondu wkoll għal sfidi tas-soċjetà bi sforz partikolari għall-promozzjoni tal-inkluzjoni soċjali.
2. Il-fergħa għandha tappoġġa attivitàjiet kif imsemmi fl-Artikolu 4.1, fil-punti (a), (b), (c), (d) u (e) bil-modi li ġejjin:
 - (a) volontarjat, kif imsemmi fl-Artikolu 7;
 - (b) traineeships u impjiegi, kif imsemmi fl-Artikolu 8;
 - (c) proġetti ta' solidarjetà, kif imsemmi fl-Artikolu 9;
 - (d) attivitàjiet ta' netwerking għall-individwi u l-organizzazzjonijiet li jipparteċipaw f'din il-fergħa skont l-Artikolu 5;
 - (e) mizuri ta' kwalità u ta' appoġġ skont l-Artikolu 5.

Artikolu 7

Volontarjat f'attivitàjiet ta' solidarjetà

1. Il-volontarjat kif imsemmi fl-Artikolu 4.1, punt (a) għandu jinkludi komponent ta' taġlim u ta' taħriġ, ma għandux jissostitwixxi t-traineeships jew l-impjiegi, ma għandux jitqies l-istess daqs impjieg, u għandu jkun ibbażat fuq ftehim ta' volontarjat bil-miktub.

2. Il-volontarjat jista' jsir f'pajjiż li mhuwiex il-pajjiż tar-residenza tal-partecipant (transfruntier) jew fil-pajjiż tar-residenza tal-partecipant (fil-pajjiż).

Artikolu 8

Traineeships u impjieg

1. Traineeship kif imsemmi fl-Artikolu 4.1, punt (b) għandu jkun ibbażat fuq ftehim ta' traineeship bil-miktub skont il-qafas regolatorju applikabbli tal-pajjiż fejn isseħħ it-traineeship, kif xieraq, u billi jitqiesu l-prinċipji tal-Qafas ta' Kwalita għat-Traineeships (2014/C 88/01). It-traineeships ma għandhomx jissostitwixxu l-impjieg.
2. Impjieg kif imsemmi fl-Artikolu 4.1, punt (b) għandu jkun ibbażat fuq kuntratt ta' impjieg skont il-qafas regolatorju nazzjonali tal-pajjiż partecipanti fejn jitwettagħ l-impjieg. L-appoġġ finanzjarju għal organizzazzjonijiet partecipanti li joffru impjieg ma għandux jaqbeż it-12-il xahar f'kazi fejn it-tul tal-kuntratt tal-impjieg jaqbeż it-12-il-xahar.
3. It-traineeships u l-impjieg għandhom jinkludu komponent ta' taħlim u ta' taħriġ.
4. It-traineeships u l-impjieg jistgħu jsiru f'pajjiż li mhuwiex il-pajjiż tar-residenza tal-partecipant (transfruntier) jew fil-pajjiż tar-residenza tal-partecipant (fil-pajjiż).

Artikolu 9

Proġetti ta' solidarjetà

Proġett ta' solidarjetà kif imsemmi fl-Artikolu 4.1, punt (c) ma għandux jissostitwixxi t-traineeships u/jew l-impjieg.

KAPITOLU IV

KORP VOLONTARJU EWROPEW TA' GĦAJNUNA UMANITARJA

Artikolu 10

Skop u tipi ta' azzjonijiet

1. L-azzjonijiet implimentati taħt il-fergħa "Korp Volontarju Ewropew ta' Għajnuna Umanitarja" għandhom jikkontribwixxu b'mod partikolari biex tingħata għajnuna umanitarja bbażata fuq il-htigijiet immirata għall-harsien tal-hajja, il-prevenzjoni u t-taffija tat-tbatija umana, u ż-żamma tad-dinjità tal-bniedem, u t-tishih tal-kapaċità u r-reliżjenza ta' komunitajiet vulnerabbli jew milquta minn diżastru.
2. L-azzjonijiet taħt dan il-Kapitolu għandhom jitwettqu f'konformità mal-prinċipji tal-għajnuna umanitarja tal-umanità, in-newtralità, l-imparzjalità u l-indipendenza.
3. Il-fergħa għandha tappoġġa attivitajiet kif imsemmi fl-Artikolu 4.1, fil-punti (a), (d), u (e) bil-modi li ġejjin :
 - (a) volontarjat, kif imsemmi fl-Artikolu 11;
 - (b) attivitajiet ta' networking għall-individwi u l-organizzazzjonijiet li jipparteċipaw f'din il-fergħa skont l-Artikolu 5;
 - (c) mizuri ta' kwalità u ta' appoġġ f'konformità mal-Artikolu 5, b'enfasi partikolari fuq mizuri li jiżguraw is-sigurtà u s-sikurezza tal-partecipanti.

Artikolu 11

Volontarjat b'appoġġ għall-operazzjonijiet tal-għajnuna umanitarja

1. Il-volontarjat b'appoġġ għall-operazzjonijiet tal-għajnuna umanitarja kif imsemmi fl-Artikolu 4.1, punt (a) għandu jinkludi komponent ta' taħlim u ta' taħriġ, ma għandux

jissostitwixxi t-traineeships jew l-impjiegi, u għandu jkun ibbażat fuq ftehim ta' volontarjat bil-miktub.

2. Il-volontarjat taht din il-fergħa jista' jsir biss f'pajjiżi terzi:
 - (a) fejn jitwettqu l-attivitajiet u l-operazzjonijiet tal-ghajnuna umanitarja; u
 - (b) fejn ma jkun hemm għaddej l-ebda kunflitt armat internazzjonali jew mhux internazzjonali.

KAPITOLU V

DISPOŻIZZJONIJIET FINANZJARJI

Artikolu 12

Baġit

1. Il-pakkett finanzjarju għall-implimentazzjoni tal-Programm għall-perjodu 2021-2027 għandu jkun ta' EUR 1 260 000 000 fi prezzijiet kurrenti.
2. L-ammont imsemmi fil-paragrafu 1 jista' jintuża għal assistenza teknika u amministrattiva għall-implimentazzjoni tal-Programm, bħal attivitajiet ta' thejjija, monitoraġġ, kontroll, awditu u evalwazzjoni, inklużi sistemi korporattivi tat-teknoloġija tal-informazzjoni.
3. Mingħajr preġudizzju għar-Regolament Finanzjarju, in-nefqa għall-azzjonijiet li jirriżultaw minn proġetti inklużi fl-ewwel programm ta' hidma tista' tkun eligibbli mill-1 ta' Jannar 2021.
4. Rizorsi allokat li lill-Istati Membri taht ġestjoni kondiviża jistgħu, fuq it-talba tagħhom, jiġu ttrasferiti għall-Programm. Il-Kummissjoni għandha timplimenta dawk ir-rizorsi direttament skont [il-punt (a) tal-Artikolu 62.1] tar-Regolament Finanzjarju jew indirettament skont [il-punt (c) ta' dak l-Artikolu]. Fejn possibbli dawn ir-rizorsi għandhom jintużaw għall-benefiċċju tal-Istat Membru kkonċernat.

Artikolu 13

Forom ta' finanzjament mill-UE u metodi ta' implimentazzjoni

1. Il-Programm għandu jiġi implimentat b'mod konsistenti b'ġestjoni diretta skont ir-Regolament Finanzjarju u b'ġestjoni indiretta flimkien mal-korpi msemmija fl-Artikolu [62.1, punt (c)] tar-Regolament Finanzjarju.
2. Il-Programm jista' jipprovdi finanzjament fi kwalunkwe waħda mill-forom stabbiliti fir-Regolament Finanzjarju, b'mod partikolari għotjiet, premijiet u akkwist.
3. Il-kontribuzzjonijiet għal mekkaniżmu ta' assigurazzjoni reċiproku jista' jkopri r-riskju assoċjat mal-irkupru ta' fondi dovuti mir-riċevituri u għandhom jitqiesu bħala garanzija suffiċjenti skont ir-Regolament Finanzjarju. Id-dispożizzjonijiet stabbiliti fl-[Artikolu X tar-]Regolament XXX [*suċċessur tar-Regolament dwar il-Fond ta' Garanzija*] għandhom japplikaw.
4. Għal għażliet taht ġestjoni diretta u indiretta, il-kumitat ta' evalwazzjoni jista' jkun magħmul minn esperti esterni.

KAPITOLU VI
PARTEĊIPAZZJONI FIL-KORP EWROPEW TA' SOLIDARJETÀ

Artikolu 14

Pajjiżi parteċipanti

1. Il-volontarjat, it-traineeships, l-impjiegi, il-proġetti ta' solidarjetà, l-attivitajiet ta' networking u l-miżuri ta' kwalità u ta' appoġġ kif imsemmija fl-Artikoli 5, 7, 8, 9 u 11, għandhom ikunu miftuħa għall-partekipazzjoni tal-Istati Membri u l-pajjiżi u t-territorji extra-Ewropej.
2. Il-volontarjat, l-attivitajiet ta' networking u l-miżuri ta' kwalità u ta' appoġġ kif imsemmija fl-Artikoli 5 u 7, għandhom ukoll ikunu miftuħa għall-partekipazzjoni ta':
 - (a) membri tal-Assoċjazzjoni Ewropea tal-Kummerċ Hieles (EFTA), li huma membri taż-Żona Ekonomika Ewropea (ŻEE), skont il-kundizzjonijiet stabbiliti fil-Ftehim dwar iż-Żona Ekonomika Ewropea (ŻEE);
 - (b) pajjiżi aderenti, kandidati u kandidati potenzjali, skont il-prinċipji ġenerali u t-termini u l-kundizzjonijiet ġenerali għall-partekipazzjoni ta' daww il-pajjiżi fil-programmi tal-Unjoni stabbiliti fil-ftehimiet qafas rispettivi u fid-deċiżjonijiet tal-Kunsill ta' Assoċjazzjoni, jew ftehimiet simili, u skont il-kundizzjonijiet speċifiċi stabbiliti fi ftehimiet bejn l-Unjoni u daww il-pajjiżi;
 - (c) pajjiżi koperti mill-Politika Ewropea tal-Viċinat, skont il-prinċipji ġenerali u t-termini u l-kundizzjonijiet ġenerali għall-partekipazzjoni ta' daww il-pajjiżi fil-programmi tal-Unjoni stabbiliti fil-ftehimiet qafas rispettivi u fid-deċiżjonijiet tal-Kunsill ta' Assoċjazzjoni, jew ftehimiet simili, u skont il-kundizzjonijiet speċifiċi stabbiliti fi ftehimiet bejn l-Unjoni u daww il-pajjiżi;
 - (d) pajjiżi terzi, skont il-kundizzjonijiet stabbiliti fi ftehim speċifiku li jkopri l-partekipazzjoni tal-pajjiż terz fi kwalunkwe programm tal-Unjoni, sakemm dak il-ftehim:
 - jiżgura bilanċ ġust fir-rigward tal-kontribuzzjonijiet u tal-benefiċċji tal-pajjiż terz li jkun qed jipparteċipa fil-programmi tal-Unjoni;
 - jistabbilixxi l-kundizzjonijiet tal-partekipazzjoni fil-programmi, inkluż il-kalkolu tal-kontribuzzjonijiet finanzjarji għal programmi individwali u l-kostijiet amministrattivi tagħhom. Dawn il-kontribuzzjonijiet għandhom jikkostitwixxu dħul assenjat f'konformità mal-Artikolu [21(5)] tar-Regolament Finanzjarju;
 - ma jikkonferixxix lill-pajjiż terz, is-setgħa li jieħu deċiżjonijiet dwar il-programm;
 - jiggarrantixxi d-drittijiet tal-Unjoni biex tiżgura ġestjoni finanzjarja tajba u biex tipproteġi l-interessi finanzjarji tagħha.
3. Il-pajjiżi msemmija fil-paragrafu 2 għandhom jieħdu sehem bis-siġħ fil-Programm biss sakemm dawn jissodisfaw l-obbligi kollha li dan ir-Regolament jimponi fuq l-Istati Membri.
4. Il-volontarjat u l-azzjonijiet ta' networking kif imsemmi fl-Artikoli 5 u 7, jistgħu ikunu miftuħa għall-partekipazzjoni ta' kwalunkwe pajjiż terz mhux assoċjat mal-programm, u b'mod partikolari l-pajjiżi tal-viċinat.

Artikolu 15

Parteċipazzjoni tal-individwi

Żgħażaġh ta' bejn is-17 u t-30 sena li lesti li jiehdu sehem fil-Korp Ewropew ta' Solidarjetà għandhom jirreġistraw fil-Portal tal-Korp Ewropew ta' Solidarjetà. Madankollu, fil-bidu ta' volontarjat, traineeship, impjieg jew proġett ta' solidarjetà, żaġġuż għandu jkollu tal-inqas 18-il sena u ma jkollux aktar minn 30 sena.

Artikolu 16

Organizzazzjonijiet parteċipanti

1. Il-Korp Ewropew ta' Solidarjetà għandu jkun miftuħ għall-parteċipazzjoni ta' entitajiet pubbliċi jew privati, u organizzazzjonijiet internazzjonali, diment li dawn ikunu rċievew tikketta tal-kwalità tal-Korp Ewropew ta' Solidarjetà.
2. Applikazzjoni minn entità biex issir organizzazzjoni parteċipanti tal-Korp Ewropew ta' Solidarjetà għandha tiġi vvalutata mill-korp ta' implimentazzjoni kompetenti tal-Korp Ewropew ta' Solidarjetà abbażi tal-prinċipji ta' trattament indaqs; opportunitajiet indaqs u nondiskriminazzjoni; evitar tas-sostituzzjoni tal-impjieg; forniment ta' attivitajiet ta' kwalità għolja b'dimensjoni ta' taġħlim li tiffoka fuq l-iżvilupp personali, soċjoedukattiv u professjonali; arrangamenti ta' taħriġ, xogħol u volontarjat xierqa; ambjent u kundizzjonijiet sikuri u diċenti; u l-prinċipju li jipprojbixxi l-profitt, f'konformità mar-Regolament Finanzjarju. Il-prinċipji ta' hawn fuq jaċċertaw jekk l-attivitajiet tagħha ssodisfawx ir-rekwiżiti tal-Korp Ewropew ta' Solidarjetà.
3. Bħala riżultat tal-valutazzjoni, l-entità tista' tingħata tikketta tal-kwalità tal-Korp Ewropew ta' Solidarjetà. It-tikketta miksuba għandha terġa' tiġi vvalutata kull ċertu żmien u tista' tiġi rrevokata.
4. Kwalunkwe entità li tkun irċiviet tikketta tal-kwalità tal-Korp Ewropew ta' Solidarjetà għandha tingħata aċċess għall-Portal tal-Korp Ewropew ta' Solidarjetà bir-rwol ta' ospitant, b'funzjoni ta' appoġġ, jew it-tnejn li huma, u għandha tkun tista' tagħmel offerti għall-attivitajiet ta' solidarjetà lil kandidati rreġistrati.
5. It-tikketta tal-kwalità tal-Korp Ewropew ta' Solidarjetà ma għandhiex twassal b'mod awtomatiku għal finanzjament taħt il-Korp Ewropew ta' Solidarjetà.
6. L-attivitajiet ta' solidarjetà u l-miżuri ta' kwalità u ta' appoġġ relatati offruti minn organizzazzjoni parteċipanti jistgħu jirċievu finanzjament taħt il-Korp Ewropew ta' Solidarjetà jew minn sorsi oħra ta' finanzjament li ma jiddependux fuq il-baġit tal-Unjoni.
7. Is-sigurtà u s-sikurezza tal-voluntiera għandhom ikunu prijorità għall-organizzazzjonijiet li jipparteċipaw fil-kuntest ta' attivitajiet kif imsemmi fl-Artikolu 11.

Artikolu 17

Aċċess għall-finanzjament mill-Korp Ewropew ta' Solidarjetà

Kwalunkwe entità pubblika jew privata stabbilita f'pajjiż parteċipanti kif ukoll organizzazzjonijiet internazzjonali jistgħu japplikaw għal finanzjament taħt il-Korp Ewropew ta' Solidarjetà. Fil-każ tal-attivitajiet imsemmija fl-Artikoli 7, 8 u 11, l-organizzazzjoni parteċipanti għandha tikseb tikketta tal-kwalità bħala prekundizzjoni biex tirċievi finanzjament taħt il-Korp Ewropew ta' Solidarjetà. Fil-każ tal-proġetti ta' solidarjetà msemmija fl-Artikolu 9, persuni fiżiċi jistgħu wkoll japplikaw għal finanzjament f'isem gruppi informali ta' parteċipanti tal-Korp Ewropew ta' Solidarjetà.

KAPITOLU VII
PROGRAMMAZZJONI, MONITORAĠĠ U EVALWAZZJONI

Artikolu 18

Programm ta' hidma

Il-Programm għandu jiġi implimentat permezz tal-programmi ta' hidma msemmija fl-[Artikolu 110] tar-Regolament Finanzjarju. Barra minn hekk, il-programm ta' hidma għandu jagħti indikazzjoni tal-ammont allokati għal kull azzjoni u tad-distribuzzjoni tal-fondi bejn l-Istati Membri u l-pajjiżi terzi assoċjati mal-Programm għall-azzjonijiet li għandhom jiġu ġestiti permezz tal-aġenzija nazzjonali. Il-programm ta' hidma għandu jiġi adottat mill-Kummissjoni permezz ta' att ta' implimentazzjoni. Dawk l-atti ta' implimentazzjoni għandhom jiġu adottati skont il-proċedura ta' eżami msemmija fl-Artikolu 30.

Artikolu 19

Monitoraġġ u rapportar

1. Indikaturi għar-rapportar dwar il-progress tal-Programm għall-ilhuq tal-għanijiet ġenerali u speċifiċi stipulati fl-Artikolu 3 huma stabbiliti fl-Anness.
2. Sabiex tiġi żgurata l-valutazzjoni effettiva tal-Programm għall-kisba tal-għanijiet tiegħu, il-Kummissjoni għandha tingħata s-setgħa biex tadotta atti delegati skont l-Artikolu 29 biex temenda l-Anness għar-rieżami jew biex jikkomplimenta l-indikaturi, fejn jitqies meħtieġ u biex tissupplimenta dan ir-Regolament b'dispożizzjonijiet dwar l-istabbiliment ta' qafas ta' monitoraġġ u ta' valutazzjoni.
3. Is-sistema ta' rapportar dwar il-prestazzjoni għandha tiżgura li d-data għall-monitoraġġ tal-implimentazzjoni u tal-evalwazzjoni tal-Programm tingabar b'mod effiċjenti, effettiv, u fil-ħin u fil-livell xieraq ta' dettall mill-benefiċjarji tal-fondi mill-Unjoni fi hdan it-tifsira tal-Artikolu [2.5] tar-Regolament Finanzjarju. Għal dan l-għan, għandhom jiġu imposti rekwiżiti ta' rapportar proporzjonati fuq il-benefiċjarji tal-fondi mill-UE u l-Istati Membri.

Artikolu 20

Evalwazzjoni

1. L-evalwazzjonijiet għandhom jitwettqu f'waqthom sabiex jikkontribwixxu għall-proċess tat-teħid tad-deċiżjonijiet.
2. L-evalwazzjoni interim tal-Programm għandha titwettaq ladarba jkun hemm biżżejjed informazzjoni disponibbli dwar l-implimentazzjoni tal-Programm, iżda mhux aktar tard minn erba' snin wara l-bidu tal-implimentazzjoni tal-programm. Għandha tiġi akkumpanja wkoll minn evalwazzjoni finali tal-programm predeċessor.
3. Mingħajr preġudizzju għar-rekwiżiti stipulati fil-Kapitlu IX u l-obbligi tal-aġenziji nazzjonali kif imsemmija fl-Artikolu 23, sat-30 ta' April 2024, l-Istati Membri għandhom jibagħtu lill-Kummissjoni rapport dwar l-implimentazzjoni u l-impatt tal-Programm fit-territorji rispettivi tagħhom.
4. Fi tmiem l-implimentazzjoni tal-Programm, iżda mhux aktar tard minn erba' snin wara t-tmiem tal-perjodu speċifikat fl-Artikolu 1, għandha titwettaq evalwazzjoni finali tal-Programm mill-Kummissjoni.
5. Il-Kummissjoni għandha tikkomunika l-konkluzjonijiet tal-evalwazzjonijiet, akkumpanjati mill-osservazzjonijiet tagħha, lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni.

KAPITOLU VIII
INFORMAZZJONI, KOMUNIKAZZJONI U DISSEMINAZZJONI

Artikolu 21

Informazzjoni, komunikazzjoni u disseminazzjoni

1. Ir-riċevituri tal-finanzjament mill-Unjoni għandhom jirrikonoxxu l-origini u jiżguraw il-viżibbiltà tal-finanzjament mill-Unjoni, b'mod partikolari meta jippromwovu l-azzjonijiet u r-riżultati tagħhom, billi jipprovdu informazzjoni mmirata koerenti, effettiva u proporzjonata lil diversi udjenzi, inkluż il-midja u l-pubbliku.
2. Il-Kummissjoni għandha timplimenta azzjonijiet ta' informazzjoni u ta' komunikazzjoni relatati mal-Programm, u l-azzjonijiet u r-riżultati tagħha. Ir-riżorsi finanzjarji allokat i għall-Programm għandhom jikkontribwixxu wkoll għall-komunikazzjoni korporattiva dwar il-prijoritajiet politiċi tal-Unjoni, sakemm dawn ikunu relatati mal-għanijiet imsemmija fl-Artikolu 3.
3. L-aġenziji nazzjonali msemmija fl-Artikolu 23 għandhom jiżviluppaw strateġija konsistenti fir-rigward tas-sensibilizzazzjoni effettiva, kif ukoll id-disseminazzjoni u l-isfruttament tar-riżultati tal-attivitajiet appoġġati taħt l-azzjonijiet li jimmaniġjaw fi hdan il-Programm, għandhom jassistu lill-Kummissjoni fil-kompitu ġenerali tagħha tad-disseminazzjoni tal-informazzjoni fir-rigward tal-Programm, inkluż l-informazzjoni dwar l-azzjonijiet u l-attivitajiet ġestiti fil-livell nazzjonali u tal-Unjoni, u r-riżultati tagħha, u għandha tinforma lill-gruppi mmirati rilevanti dwar l-azzjonijiet u l-attivitajiet imwettqa f'pajjiżhom.

KAPITOLU IX

SISTEMA TA' ĠESTJONI U TA' AWDITJAR

Artikolu 22

Awtorità nazzjonali

F'kull pajjiż parteċipanti fil-Korp Ewropew ta' Solidarjetà, l-awtoritajiet nazzjonali mahtura għall-ġestjoni tal-azzjonijiet imsemmija fil-Kapitolu III tar-[Regolament il-Ġdid dwar Erasmus], għandhom jaġixxu wkoll bħala awtoritajiet nazzjonali fil-qafas tal-Korp Ewropew ta' Solidarjetà. Il-paragrafi 1, 2, 6, 7, 9, 10, 11, 12, 13 u 14 tal-Artikolu 23 tar-[Regolament il-Ġdid dwar Erasmus] għandhom japplikaw b'analoġija għall-Korp Ewropew ta' Solidarjetà.

Artikolu 23

Aġenzija nazzjonali

1. F'kull pajjiż parteċipanti fil-Korp Ewropew ta' Solidarjetà, l-aġenziji nazzjonali mahtura għall-ġestjoni tal-azzjonijiet imsemmija fil-Kapitolu III tar-[Regolament il-Ġdid dwar Erasmus] fil-pajjiżi rispettivi tagħhom, għandhom jaġixxu wkoll bħala aġenziji nazzjonali fil-qafas tal-Korp Ewropew ta' Solidarjetà.
Il-paragrafi 1, 2, 3, 4, 5 u 6 tal-Artikolu 24 tar-[Regolament il-Ġdid dwar Erasmus] għandhom japplikaw b'analoġija għall-Korp Ewropew ta' Solidarjetà.
2. Mingħajr preġudizzju għall-Artikolu 24.2 tar-[Regolament il-Ġdid dwar Erasmus], l-aġenzija nazzjonali għandha tkun responsabbli wkoll għall-ġestjoni tal-istadji kollha taċ-ċiklu tal-ħajja tal-proġett ta' daw k l-azzjonijiet tal-Korp Ewropew ta' Solidarjetà elenkati fl-atti ta' implimentazzjoni msemmija fl-Artikolu 18, skont il-punti [(c)(v) u (vi) tal-Artikolu 62.1] tar-Regolament Finanzjarju.

3. Għall-pajjiżi msemmija fl-Artikolu 14.2 ta' dan ir-Regolament, fejn aġenzija nazzjonali ma tkunx mahtura għal dak il-pajjiż, din għandha tiġi stabbilita skont il-paragrafi 1, 3, 4, 5 u 6 tal-Artikolu 24 tar-[Regolament il-Ġdid dwar Erasmus].

Artikolu 24

Kummissjoni Ewropea

1. Ir-regoli li japplikaw għar-relazzjoni bejn il-Kummissjoni u aġenzija nazzjonali għandhom jiġu stabbiliti f'dokument bil-miktub, skont ir-regoli fl-Artikolu 24 tar-[Regolament il-Ġdid dwar Erasmus], li għandu:
 - (a) jistabbilixxi l-istandards interni ta' kontroll għall-aġenzija nazzjonali u r-regoli għall-ġestjoni tal-fondi mill-Unjoni għall-appoġġ ta' għotja mill-aġenziji nazzjonali;
 - (b) jinkludi l-programm ta' hidma tal-aġenzija nazzjonali li jinkludi l-kompiti tal-ġestjoni tal-aġenzija nazzjonali li għalihom huwa pprovdut l-appoġġ mill-Unjoni;
 - (c) jispeċifika l-obbligi ta' rapportar għall-aġenzija nazzjonali.
2. Kull sena, il-Kummissjoni għandha tagħmel il-fondi li ġejjin disponibbli għall-aġenzija nazzjonali:
 - (a) fondi għall-appoġġ b'għotja fil-pajjiż parteċipanti kkonċenrat għall-ażżjonijiet tal-Korp Ewropew ta' Solidarjetà li l-ġestjoni tagħhom hi inkarigata lill-aġenzija nazzjonali;
 - (b) kontribuzzjoni finanzjarja b'appoġġ tal-kompiti maniġerjali tal-aġenzija nazzjonali ddefinita skont il-modalitajiet stabbiliti fil-punt (b) tal-Artikolu 25.3 tar-[Regolament il-Ġdid dwar Erasmus].
3. Il-Kummissjoni għandha tistabbilixxi r-rekwiżiti għall-programm ta' hidma tal-aġenzija nazzjonali. Il-Kummissjoni ma għandhiex tqiegħed il-fondi tal-Korp Ewropew ta' Solidarjetà għad-dispożizzjoni tal-aġenzija nazzjonali qabel ma tkun approvat b'mod formali l-programm ta' hidma tal-aġenzija nazzjonali.
4. Abbażi tar-rekwiżiti ta' konformità għall-aġenziji nazzjonali msemmija fl-Artikolu 23.3 tar-Regolament il-Ġdid dwar Erasmus], il-Kummissjoni għandha teżamina mill-ġdid is-sistemi nazzjonali ta' ġestjoni u ta' kontroll, id-dikjarazzjoni ta' ġestjoni tal-aġenzija nazzjonali u l-opinjoni tal-korp indipendenti tal-awditjar dwar din, filwaqt li tqis kif xieraq l-informazzjoni pprovduta mill-awtorità nazzjonali dwar l-attivitajiet tagħha ta' monitoraġġ u ta' superviżjoni fir-rigward tal-Korp Ewropew ta' Solidarjetà.
5. Wara li tivvaluta d-dikjarazzjoni annwali ta' ġestjoni u l-opinjoni dwarha tal-korp indipendenti tal-awditjar, il-Kummissjoni għandha tindirizza l-opinjoni u l-osservazzjonijiet tagħha lill-aġenzija nazzjonali u lill-awtorità nazzjonali.

Artikolu 25

Awditi

1. L-awditi dwar l-użu tal-kontribuzzjoni tal-Unjoni mwettqa minn persuni jew minn entitajiet, inkluż oħrajn minbarra dawk imqabbla mill-Istituzzjonijiet jew mill-korpi tal-Unjoni, għandhom jiffurmaw il-bażi tal-garanzija kumplessiva skont l-[Artikolu 127] tar-Regolament Finanzjarju.
2. L-awtorità nazzjonali għandha tahtar korp indipendenti tal-awditjar. Il-korp indipendenti tal-awditjar għandu jgħid opinjoni tal-awditjar dwar id-dikjarazzjoni ta' ġestjoni msemmija fl-[Artikolu 155.1] tar-Regolament Finanzjarju.
3. Il-korp indipendenti tal-awditjar għandu:

- (a) ikollu l-kompetenza professjonali mehtieġa biex jagħmel awditi tas-settur pubbliku;
 - (b) jiżgura li l-awditi tiegħu jqisu l-istandards tal-awditjar aċċettati fil-livell internazzjonali; u
 - (c) ma jkunx f'pożizzjoni ta' kunflitt ta' interess fir-rigward tal-entità ġuridika li tagħmel parti minnha l-aġenzija nazzjonali msemmija fl-Artikolu 23 u jkun indipendenti, f'termini tal-funzjonijiet tiegħu, mill-entità ġuridika li l-aġenzija nazzjonali tagħmel parti minnha.
4. Il-korp indipendenti tal-awditjar għandu jagħti lill-Kummissjoni u lir-rappreżentanti tagħha kif ukoll lill-Qorti tal-Awdituri aċċess sħiħ għad-dokumenti u għar-rapporti kollha b'appoġġ tal-opinjoni tal-awditjar li jidher dwar id-dikjarazzjoni ta' ġestjoni tal-aġenzija nazzjonali.

KAPITOLU X

SISTEMA TA' KONTROLL

Artikolu 26

Prinċipji tas-sistema ta' kontroll

1. Il-Kummissjoni għandha tkun responsabbli għall-kontrolli ta' superviżjoni fir-rigward tal-azzjonijiet tal-Korp Ewropew ta' Solidarjetà ġestiti mill-aġenziji nazzjonali. Għandha tistipula r-rekwiżiti minimi għall-kontrolli mill-aġenzija nazzjonali u mill-korp indipendenti tal-awditjar.
2. L-aġenziji nazzjonali għandhom ikunu responsabbli għall-kontrolli primarji tal-benefiċjarji tal-ghotjiet għall-azzjonijiet tal-Korp Ewropew ta' Solidarjetà li jiġu assenjati lilhom. Dawk il-kontrolli għandhom jagħtu aċċertament raġonevoli li l-ghotjiet mogħtija jintużaw kif kien intenzjonat u f'konformità mar-regoli applikabbli tal-Unjoni.
3. Fir-rigward tal-fondi ttrasferiti lill-aġenziji nazzjonali, il-Kummissjoni għandha tiżgura koordinazzjoni xierqa tal-kontrolli tagħha mal-awtoritajiet nazzjonali u l-aġenziji nazzjonali, abbażi tal-prinċipju ta' awditu wiehed u wara li ssir analiżi bbażata fuq ir-riskju. Din id-dispożizzjoni ma għandhiex tapplika għall-investigazzjonijiet imwettqa mill-Uffiċċju Ewropew Kontra l-Frodi ("OLAF").

Artikolu 27

Protezzjoni tal-interessi finanzjarji tal-Unjoni

Meta pajjiż terz jipparteċipa fil-programm b'deċiżjoni skont ftehim internazzjonali jew skont kwalunkwe strument legali iehor, il-pajjiż terz għandu jagħti d-drittijiet neċessarji u l-aċċess mehtieġ lill-uffiċjal tal-awtorizzazzjoni responsabbli, lill-Uffiċċju Ewropew Kontra l-Frodi (OLAF), u lill-Qorti Ewropea tal-Awdituri biex jeżerċitaw il-kompetenzi tagħhom b'mod komprensiv. Fil-każ tal-OLAF, dawn id-drittijiet għandhom jinkludu d-dritt li jwettqu investigazzjonijiet, inkluż verifiki u spezzjonijiet fuq il-post, previsti fir-Regolament (UE, Euratom) Nru 883/2013 tal-Parlament Ewropew u tal-Kunsill dwar investigazzjonijiet immexxija mill-Uffiċċju Ewropew Kontra l-Frodi (OLAF).

KAPITOLU XI

KOMPLIMENTARJETA'

Artikolu 28

Komplimentarjetà tal-azzjoni tal-Unjoni

1. L-azzjonijiet tal-Korp Ewropew ta' Solidarjetà għandhom ikunu konsistenti u komplimentari mal-politiki, mal-istrumenti u mal-programmi rilevanti fil-livell tal-Unjoni, b'mod partikolari

l-programm Erasmus, kif ukoll man-networks eżistenti fil-livell tal-Unjoni li huma rilevanti għall-attivitajiet tal-Korp Ewropew ta' Solidarjetà.

2. L-azzjonijiet tal-Korp Ewropew ta' Solidarjetà għandhom ukoll ikunu konsistenti u komplementari mal-politiki, mal-programmi u mal-istrumenti rilevanti fil-livell nazzjonali fil-pajjiżi partecipanti. Għal dan l-għan, il-Kummissjoni, l-awtoritajiet nazzjonali u l-aġenziji nazzjonali għandhom jiskambjaw informazzjoni dwar skemi u prioritajiet nazzjonali eżistenti relatati mas-solidarjetà u ż-żgħażaġh, minn naħa, u azzjonijiet taħt il-Korp Ewropew ta' Solidarjetà, min-naħa l-oħra, bl-għan li jibbażaw fuq prattiki tajba rilevanti u jiksibu effiċjenza u effettività.
3. L-azzjonijiet tal-Korp Ewropew ta' Solidarjetà fil-pajjiżi terzi msemija fl-Artikolu 11 għandhom ikunu, b'mod partikolari, konsistenti u komplementari ma' oqsma oħra ta' azzjoni esterna tal-Unjoni, b'mod partikolari l-politika tal-ġajjnuna umanitarja, il-politika tal-kooperazzjoni għall-iżvilupp, il-politika tat-tkabbir, il-politika tal-viċinat u l-Mekkaniżmu tal-Unjoni għall-Protezzjoni Ċivili.
4. Azzjoni li tkun irċeviet kontribuzzjoni mill-Programm, tista' tirċievi wkoll kontribuzzjoni minn kwalunkwe programm ieħor tal-Unjoni, sakemm il-kontribuzzjonijiet ma jkopru l-istess kostijiet. Għandhom japplikaw ir-regoli ta' kull programm ta' kontribut tal-Unjoni għal kull kontribuzzjoni rispettiva tiegħu lill-azzjoni. Il-finanzjament kumulattiv ma għandux jaqbeż it-total ta' kostijiet eliġibbli għall-azzjoni u l-appoġġ minn programmi differenti tal-Unjoni jista' jiġi kkalkolat fuq bażi pro rata skont id-dokumenti li jistabbilixxu l-kundizzjonijiet għall-appoġġ.
5. Meta l-Programm u l-Fondi Strutturali u ta' Investiment Ewropej (SIE) msemija fl-Artikolu 1 tar-[Regolament (UE)XX CPR] jagħtu appoġġ finanzjarju kongunt lil azzjoni waħda, dik l-azzjoni għandha tiġi implimentata skont ir-regoli stabbiliti f'dan ir-Regolament, inkluż ir-regoli dwar l-irkupru ta' ammonti mħallsa bi żball.
6. Azzjonijiet eliġibbli skont il-Programm li ġew ivvalutati f'sejha għal proposti taħt il-Programm u li jikkonformaw mar-rekwiżiti ta' kwalità minimi għal dik is-sejha għal proposti, iżda li mhumx iffinanzjati minhabba limitazzjonijiet baġitarji, jistgħu jirċievu appoġġ mill-Fond Ewropew għall-Iżvilupp Reġjonali, mill-Fond ta' Koeżjoni, mill-Fond Soċjali Ewropew+ jew mill-Fond Agrikolu Ewropew għall-Iżvilupp Rurali, skont il-paragrafu 7 tal-Artikolu [65] tar-Regolament (UE) XX [Regolament dwar Dispożizzjonijiet Komuni] u l-Artikolu [8] jew ir-Regolament (UE) XX [Finanzjament, ġestjoni u monitoraġġ tal-Politika Agrikola Komuni], dment li dawn l-azzjonijiet ikunu konsistenti mal-għanijiet tal-programm ikkonċernat. Ir-regoli tal-Fond li jagħti l-appoġġ għandhom japplikaw.

KAPITOLU XII

DISPOŻIZZJONIJIET TRANŻITORJI U FINALI

Artikolu 29

Eżerċizzju tad-delega

1. Il-Kummissjoni tingħata s-setgħa li tadotta atti delegati soġġett għall-kundizzjonijiet stipulati f'dan l-Artikolu.
2. Is-setgħa ta' adożzjoni ta' atti delegati msemija fl-Artikolu 19 għandha tingħata lill-Kummissjoni sakemm idum il-Programm.
3. Id-delega tas-setgħa msemija fl-Artikolu 19 tista' tiġi revokata fi kwalunkwe hin mill-Parlament Ewropew jew mill-Kunsill. Deċiżjoni ta' revoka għandha ttejjem id-delega tas-setgħa speċifikata f'dik id-Deċiżjoni. Din għandu jibda jkollha effett fil-jum wara dak tal-

pubblikazzjoni tad-deċiżjoni f'*Il-Gurnal Uffiċjali tal-Unjoni Ewropea* jew f'data aktar tard speċifikata fiha. Ma għandhiex taffettwa l-validità ta' kwalunkwe att delegat li diġà jkun fis-seħh.

4. Qabel ma tadotta l-att delegat, il-Kummissjoni għandha tikkonsulta lill-esperti mahtura minn kull Stat Membru b'konformità mal-prinċipji stabbiliti fil-Ftehim Interistituzzjonali dwar it-Tfassil Aħjar tal-Liġijiet tat-13 ta' April 2016.
5. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.
6. Att delegat adottat skont l-Artikolu 19 għandu jidhol fis-seħh biss jekk la l-Parlament Ewropew u lanqas il-Kunsill ma jkunu oġġezzjonaw għalih fi żmien xahrejn minn meta jkunu ġew mgħarrfin bih jew jekk, qabel ma jiskadi dak il-perjodu, kemm il-Parlament Ewropew u kif ukoll il-Kunsill ikunu għarrfu lill-Kummissjoni li mhumiex se joġġezzjonaw għalih. Dak il-perjodu għandu jiġi estiż b'xahrejn fuq inizjattiva tal-Parlament Ewropew jew tal-Kunsill.

Artikolu 30

Kumitat tal-proċedura

1. Il-Kummissjoni għandha tiġi assistita minn kumitat fi hdan it-tifsira tar-Regolament (UE) Nru 182/2011.
2. Meta ssir referenza għal dan il-paragrafu, għandu japplika l-Artikolu 5 tar-Regolament (UE) Nru 182/2011.

Artikolu 31

Thassir

Ir-Regolament (UE) [Ir-Regolament dwar il-Korp Ewropew ta' Solidarjetà] u r-Regolament (UE) 375/2014 jiġihassru mill-1 ta' Jannar 2021.

Artikolu 32

Dispożizzjonijiet tranżitorji

1. Dan ir-Regolament ma għandux jaffettwa t-tkomplija jew il-modifika tal-azzjonijiet ikkonċernati, sal-gheluq tagħhom, skont [ir-Regolament dwar il-Korp Ewropew ta' Solidarjetà] jew skont ir-Regolament (UE) 375/2014. Dawk ir-Regolamenti għandhom ikomplu japplikaw għal dawk l-azzjonijiet ikkonċernati sal-gheluq tagħhom.
2. Il-pakkett finanzjarju għall-Programm jista' jkopri wkoll l-ispejjeż tal-assistenza teknika u amministrattiva meħtieġa biex tiġi żgurata t-tranzizzjoni bejn il-Programm u l-miżuri adottati skont [ir-Regolament dwar il-Korp Ewropew ta' Solidarjetà] jew skont ir-Regolament (UE) 375/2014.
3. Jekk meħtieġ, l-appropriazzjonijiet jistgħu jiddaħhlu fil-baġit lil hinn mill-2027 biex ikopru l-ispejjeż previsti fl-Artikolu 12.2, sabiex jippermettu l-ġestjoni ta' azzjonijiet u attivitajiet mhux kompletati sal-31 ta' Diċembru 2027.
4. L-Istati Membri għandhom jiżguraw it-tranzizzjoni bla xkiel fil-livell nazzjonali bejn l-azzjonijiet imwettqa fil-kuntest tal-Programm tal-Korp Ewropew ta' Solidarjetà (2018-2020) u dawk li jeħtieġ jiġu implimentati taht dan il-Programm.

Artikolu 33

Dhul fis-sehh

Dan ir-Regolament għandu jidhol fis-sehh fl-[ghoxrin] jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew

Il-President

Għall-Kunsill

Il-President

DIKJARAZZJONI FINANZJARJA LEĠIŻLATTIVA

1. QAFAS TAL-PROPOSTA/TAL-INIZJATTIVA

- 1.1. Titolu tal-proposta/tal-inizjattiva
- 1.2. Qasam(oqsma) ta' politika kkonċernat(i) (*raggruppament ta' programmi*)
- 1.3. Natura tal-proposta/tal-inizjattiva
- 1.4. Raġunijiet għall-proposta/għall-inizjattiva
- 1.5. Durata u impatt finanzjarju
- 1.6. Mod(i) ta' ġestjoni ppjanat(i)

2. MIŻURI TA' ĠESTJONI

- 2.1. Regoli ta' monitoraġġ u ta' rapportar
- 2.2. Sistema ta' ġestjoni u ta' kontroll
- 2.3. Miżuri għall-prevenzjoni ta' frodi u ta' irregolaritajiet

3. IMPATT FINANZJARJU STMAT TAL-PROPOSTA/TAL-INIZJATTIVA

- 3.1. Intestatura/i tal-qafas finanzjarju pluriennali u linja/i baġitarja/i tan-nefqa affettwata(i)
- 3.2. Impatt stmat fuq in-nefqa
 - 3.2.1. *Sommarju tal-impatt stmat fuq in-nefqa*
 - 3.2.2. *Impatt stmat fuq l-appropriazzjonijiet ta' natura amministrattiva*
 - 3.2.3. *Kontribuzzjonijiet ta' partijiet terzi*
- 3.3. Impatt stmat fuq id-dħul

DIKJARAZZJONI FINANZJARJA LEĠIŻLATTIVA

1. QAFAS TAL-PROPOSTA/TAL-INIZJATTIVA

1.1. Titolu tal-proposta/tal-inizjattiva

Proposta għal Regolament tal-Parlament Ewropew u tal-Kunsill li jstabbilixxi l-programm Korp Ewropew ta' Solidarjetà

1.2. Qasam(oqsma) ta' politika kkonċernat(i) (Raggruppament ta' programmi)

7. Ninvestu fin-Nies, fil-Koeżjoni Soċjali u fil-Valuri

1.3. Il-proposta/l-inizjattiva hija relatata ma':

☒ azzjoni ġdida

☐ azzjoni ġdida li ssegwi proġett pilota/azzjoni preparatorja³⁶

☐ l-estensjoni ta' azzjoni eżistenti

☐ fużjoni jew dirottat ta' azzjoni waħda jew aktar lejn/ma' azzjoni oħra jew azzjoni ġdida

1.4. Raġunijiet għall-proposta/għall-inizjattiva

1.4.1. Rekwiżit(i) li jridu jiġu ssodisfati fuq terminu qasir jew twil inkluża kronoloġija dettaljata għall-proseguwiment tal-implimentazzjoni tal-inizjattiva

Li jiġi stabbilit Korp ta' żgħażaġh Ewropej motivati lesti biex jinvolvu ruħhom - f'pajjiżhom jew lil hinn minnu - f'attivitajiet, traineeships jew impjiegi f'oqsma relatati mas-solidarjetà.

Sal-2027, il-programm hu mistenni li jkun offra opportunitajiet lil 350 000 żagħżuġh u żagħżuġha.

Li jingħata appoġġ lill-organizzazzjoni fit-twertieq ta' attivitajiet ta' solidarjetà aċċessibbli u ta' kwalità għolja li huma mistennija li jikkontribwixxu għall-indirizzar ta' htigijiet tas-soċjetà mhux issoddisfati, filwaqt li jissahha l-iżvilupp personali, edukattiv, soċjali, ċiviku u professjonali taż-żgħażaġh.

1.4.2. Il-valur miżjud tal-involviment tal-Unjoni (dan jista' jirriżulta minn fatturi differenti, eż. il-gwadann mill-koordinazzjoni, iċ-ċertezza tad-dritt, effettività akbar jew il-komplementarjetajiet). Għall-finijiet ta' dan il-punt, "il-valur miżjud tal-involviment tal-Unjoni" huwa l-valur li jirriżulta mill-intervent tal-Unjoni li jkun addizzjonali għall-valur li altrimenti kien jinholoq mill-Istati Membri weħidhom.

Il-Korp Ewropew ta' Solidarjetà isahha id-dimensjoni Ewropea għas-solidarjetà. Se jikkomplementa politiki, programmi u attivitajiet pubbliċi u privati eżistenti u dan mhux se jkollu kompetizzjoni jew effetti ta' sostituzzjoni. Dan l-effett komplimentari se jiġi żgurat peress li l-Korp se jindirizza l-htigijiet tas-soċjetà mhux issoddisfati, jiġifieri sitwazzjonijiet fejn il-htigijiet fost il-komunitajiet u ċ-ċittadini – eż. għal raġunijiet ta' nuqqas ta' riżorsi – mhumex qed jiġu ssodisfati mis-suq tax-xogħol jew minn programmi ta' solidarjetà b'volontarjat jew b'tipi oħra oħra eżistenti.

Barra minn hekk, kif spjegat fl-evalwazzjoni ex-ante, il-valur miżjud tal-UE tal-proposta ġej minn standard ta' kwalità komuni fl-opportunitajiet offerti; mis-solidarjetà, meqjusa bħala valur Ewropew komuni; l-ekonomiji ta' skala u ta' skop,

³⁶

Kif imsemmi fl-Artikolu 58(2)(a) jew (b) tar-Regolament Finanzjarju.

miksuba permezz tal-integrazzjoni taż-żewġ programmi; u l-konsistenza, billi jiġu integrati fi programm wiehed l-opportunitajiet kollha relatati mas-solidarjetà għaż-żgħażaġh.

1.4.3. *Tagħlimiet meħuda minn esperjenzi simili fl-imghoddi*

Il-Korp Ewropew ta' Solidarjetà jhaddem tradizzjoni u esperjenza rikki u ferm stabbiliti li għandhom l-Istati Membri, f'attivitajiet li jservu l-interess pubbliku, eż. permezz tal-volontarjat. Ċerti Stati Membri joperaw programmi nazzjonali tas-servizz ċiviku li joffru liż-żgħażaġh il-possibbiltà li jinvolvu rwiehhom, filwaqt li ohrajn jiffaċilitaw l-attivitajiet imwettqa mis-soċjetà ċivili.

Fil-livell tal-UE, is-Servizz Volontarju Ewropew (SVE) ipprova opportunitajiet ta' volontarjat għaż-żgħażaġh għal 20 sena, u politiki u programmi bhall-Garanzija għaż-Żgħażaġh u "L-ewwel impjieg EURES tiegħek" qed jgħinu liż-żgħażaġh jidhlu għal traineeships u impjiegi. L-inizjattiva Voluntiera tal-Għajnuna tal-UE, li tnediet fl-2014, toffri l-opportunità liċ-ċittadini tal-UE biex ikollhom esperjenza ta' volontarjat f'pajjiż terz, filwaqt li jappoġġaw u jikkontribwixxu għall-ghoti ta' assistenza tal-għajnuna umanitarja fejn din tkun l-aktar meħtieġa.

Il-Korp Ewropew ta' Solidarjetà jibni fuq il-vantaġġi u l-esperjenzi ta' dawn l-inizjattivi, u b'hekk jibbenefika minn bini fuq bażi solida u eżistenti, filwaqt li jespandiha biex joffri opportunitajiet godda, viżibilità ikbar u impatt imsahha. Il-Korp Ewropew ta' Solidarjetà se joffri opportunitajiet godda fil-qasam tal-għajnuna umanitarja li mhux se tibqa' tiġi appoġġata mill-inizjattiva Voluntiera tal-Għajnuna tal-UE (li mhux se titkompla wara l-2020), filwaqt li jissimplifika l-aċċess għaż-żgħażaġh u għall-organizzazzjonijiet interessati. Il-Korp Ewropew ta' Solidarjetà se jkompli joffri punt tad-dhul uniku u faċilment aċċessibbli permezz tal-Portal tiegħu, u fil-mira tiegħu se jkollu l-ikbar hidma ta' sensibilizzazzjoni possibbli fost l-organizzazzjonijiet parteċipanti u ż-żgħażaġh involuti. Se jiżviluppa u jsahha ukoll it-taħriġ disponibbli qabel attività, kif ukoll l-appoġġ rilevanti u l-validazzjoni tal-eżiti tat-tagħlim wara attività.

Biex tiġi żgurata implimentazzjoni effiċjenti u effettiva, il-Korp Ewropew ta' Solidarjetà se jagħmel użu massimu mill-arrangamenti ta' ġestjoni eżistenti li diġà huma fis-sehħ. Dan jippermetti li ssir enfasi fuq il-kisba tal-aqwa eżekuzzjoni u prestazzjoni possibbli filwaqt li jiġi mminimizzat il-piż amministrattiv. Għal din ir-raġuni, l-implimentazzjoni tal-Korp Ewropew ta' Solidarjetà se tiġi fdata f'idejn korpi eżistenti, jiġifieri l-Kummissjoni Ewropea, anki permezz tal-Aġenzija Eżekuttiva tagħha għall-Edukazzjoni, l-Awdjoviziv u l-Kultura (EACEA), u lill-aġenziji nazzjonali mahturin għall-ġestjoni tal-azzjonijiet imsemmija fil-Kapitolu dwar iż-Żgħażaġh tar-[Regolament il-Ġdid dwar Erasmus] li jistabbilixxi l-Programm Erasmus+.

1.4.4. *Kompatibbiltà u sinerġija possibbli ma' strumenti oħra xierqa*

L-azzjonijiet tal-Korp Ewropew ta' Solidarjetà huma konsistenti u komplementari ma' firxa ta' politiki u ta' programmi rilevanti tal-UE, b'mod partikolari, iżda mhux limitati għal, dawk relatati mal-edukazzjoni u mat-taħriġ, mal-impjiegi, mal-ugwaljanza bejn is-sessi, mal-intraprenditorija (b'mod partikolari mal-intraprenditorija soċjali), maċ-ċittadinanza u mal-parteeipazzjoni demokratika, mal-protezzjoni tal-ambjent u tan-natura, mal-azzjoni klimatika, mal-prevenzjoni ta' diżastri, mat-thejjija għal dawn u mal-irkupru minnhom, mal-agrikoltura u mal-iżvilupp rurali, mal-forniment ta' oġġetti tal-ikel u mhux tal-ikel, mas-sahha u mal-

benessri, mal-kreattività u mal-kultura, mal-edukazzjoni fizika u mal-isport, mal-assistenza u mas-servizzi soċjali, mal-akkoljenza u mal-integrazzjoni ta' ċittadini ta' pajjiżi terzi, mal-kooperazzjoni u mal-koeżjoni territorjali, mal-kooperazzjoni bejn il-fruntieri u mal-ghajnuna umanitarja.

Fl-ewwel fażi tal-Korp Ewropew ta' Solidarjetà mnedija f'Diċembru tal-2016, ġew immobilizzati tmien programmi differenti tal-UE biex joffru opportunitajiet ta' volontarjat, traineeships jew impjiegi liż-żgħażaġħ fl-UE. Dawn l-attivitajiet, kemm jekk implimentati qabel jew inkella wara d-dhul fis-seħħ tar-Regolament propost, applikaw ir-regoli u l-kundizzjonijiet stabbiliti mill-programmi rispettivi tal-UE li ffinanzjawhom matul l-ewwel fażi tal-Korp Ewropew ta' Solidarjetà.

Għat-tieni fażi li tibda bid-dhul fis-seħħ tar-[Regolament dwar il-Korp Ewropew ta' Solidarjetà], diversi programmi tal-UE se jkunu kkontribwixxew għall-Korp Ewropew ta' Solidarjetà. Uħud minnhom permezz ta' kontribuzzjonijiet fil-pakkett finanzjarju tal-Korp Ewropew ta' Solidarjetà; ohrajn billi jappoġġaw attivitajiet fi hdan il-kamp ta' applikazzjoni tiegħu. Dawn il-kontribuzzjonijiet huma ffinanzjati skont l-atti bażiċi rispettivi tal-programmi kkonċernati.

Din il-proposta tikkostitwixxi l-isfond tat-tielet fażi tal-Korp Ewropew ta' Solidarjetà. Peress li l-kamp ta' applikazzjoni l-ġdid estiż jinkludi attivitajiet b'appoġġ għall-operazzjonijiet ta' għajnuna umanitarja, il-Korp Ewropew ta' Solidarjetà se jibbenefika minn kontribuzzjonijiet addizzjonali għall-appoġġ tal-kamp ta' applikazzjoni l-ġdid tal-attivitajiet. L-implimentazzjoni ta' dawn l-attivitajiet se ssir f'koordinazzjoni mill-qrib mas-servizzi rilevanti fi hdan il-Kummissjoni.

1.5. Durata u impatt finanzjarju

☒ durata limitata

- ☒ b'effett mill-01/01/2021 sal-31/12/2027
- ☒ Impatt finanzjarju mill-2021 sal-2027 għall-appropriazzjonijiet ta' impenn u mill-2021 sal-2032 għall-appropriazzjonijiet ta' pagament.

☐ durata illimitata

- Implimentazzjoni b'perjodu ta' tnedija minn SSSS sa SSSS, segwita minn operazzjoni fuq skala sħiħa.

1.6. Mod(i) ta' ġestjoni ppjanat(i)³⁷

☒ Ġestjoni diretta mill-Kummissjoni

- ☒ mid-dipartimenti tagħha, inkluż mill-persunal tagħha fid-delegazzjonijiet tal-Unjoni;
- ☒ mill-aġenziji eżekuttivi

☐ Ġestjoni kondiviża mal-Istati Membri

☒ Ġestjoni indiretta billi jiġu fdati kompiti ta' implimentazzjoni baġitarja:

- ☐ pajjiżi terzi jew lill-korpi nnominati minnhom;
- ☐ organizzazzjonijiet internazzjonali u lill-aġenziji tagħhom (iridu jiġu speċifikati);
- ☐ il-BEI u l-Fond Ewropew tal-Investment;
- ☐ korpi li jissemmew fl-Artikoli 70 u 71 tar-Regolament Finanzjarju;
- ☐ korpi tal-liġi pubblika;
- ☐ korpi rregolati mil-liġi privata b'missjoni ta' servizz pubbliku safejn dawn jipprovdu garanziji finanzjarji adegwati;
- ☒ korpi rregolati mil-liġi privata ta' Stat Membru li jkunu fdati bl-implimentazzjoni ta' shubija pubblika privata u li jipprovdu garanziji finanzjarji adegwati;
- ☐ persuni fdati bl-implimentazzjoni ta' azzjonijiet speċifiċi fil-PESK skont it-Titolu V tat-TUE, u identifikati fl-att baziku rilevanti.
- *Jekk jiġi indikat aktar minn mod wieħed ta' ġestjoni, jekk joġġbok ipprovi d-dettalji fit-taqsima "Kummenti".*

Kummenti

Il-ġestjoni tal-azzjonijiet ewlenin tal-Korp Ewropew ta' Solidarjetà se tiġi konferita lill-aġenziji nazzjonali responsabbli għall-implimentazzjoni tal-azzjonijiet decentralizzati taħt il-Programm Erasmus. Dawn il-korpi se jkunu responsabbli għal azzjonijiet bħal: tikketta tal-kwalità u taħriġ, volontarjat, traineeships u impjiegi, proġetti ta' solidarjetà, attivitajiet ta' networking, u Ċentri tar-Riżorsi.

Il-Kummissjoni Ewropea, parlament ukoll permezz tal-Aġenzija Eżekuttiva għall-Edukazzjoni, l-Awdjoviziv u l-Kultura, se timmanigġja l-azzjonijiet biex jingħataw servizzi

³⁷

Dettalji tal-modi ta' ġestjoni u r-referenzi għar-Regolament Finanzjarju jinsabu fuq is-sit BudgWeb: <https://myintracomm.ec.europa.eu/budgweb/MT/man/budgmanag/Pages/budgmanag.aspx>

orizzontali lill-partecipanti tal-Korp Ewropew ta' Solidarjetà (jiġifieri l-portal, it-taħriġ online, l-appoġġ lingwistiku online, l-assigurazzjoni), kif ukoll parti mill-azzjonijiet, bħat-tikketta tal-kwalità, l-attivitajiet ta' solidarjetà (għal ċerti profili ta' organizzazzjonijiet jew tipi ta' attivitajiet) u l-attivitajiet ta' networking (għall-attivitajiet fil-livell Ewropew).

2. MIŻURI TA' ĠESTJONI

2.1. Regoli ta' monitoraġġ u ta' rapportar

Speċifika l-frekwenza u l-kundizzjonijiet.

L-arranġamenti ta' monitoraġġ u ta' evalwazzjoni tal-Korp Ewropew ta' Solidarjetà se jikkonsistu f'monitoraġġ permanenti għall-valutazzjoni tal-progress u evalwazzjoni għall-valutazzjoni tal-evidenza eżistenti dwar l-effettività tar-risultati miksuba.

L-arranġamenti ta' monitoraġġ se jkunu bbażati fuq analizi estensiva tal-outputs kwantitattivi u tal-eżiti kwalitattivi tal-Korp Ewropew ta' Solidarjetà. L-outputs kwantitattivi se jingabru b'mod sistematiku permezz tas-sistemi tat-teknoloġija tal-informazzjoni implimentati għall-ġestjoni tal-azzjonijiet tal-Korp Ewropew ta' Solidarjetà. L-eżiti kwalitattivi se jiġu ssorveljati permezz ta' sħarriġ perijodiku mmirat kemm lejn individwi, kif ukoll lejn organizzazzjonijiet parteċipanti. L-arranġamenti ta' rapportar u ta' valutazzjoni mill-korpi ta' implimentazzjoni kollha se jiżguraw monitoraġġ komprensiv tal-implimentazzjoni tal-proposta.

Il-Programm se jkun soġġett ukoll għal evalwazzjoni indipendenti erba' snin wara d-data tal-adozzjoni tiegħu biex jiġu vvalutati l-eżiti kwalitattivi tal-azzjonijiet appoġġati, inkluż l-impatt tagħhom fuq iż-żgħira u fuq l-organizzazzjonijiet, kif ukoll iż-żieda fl-effiċjenza osservata matul l-ewwel erba' snin. Jenħtieġ li l-evalwazzjoni tqis l-evidenza eżistenti dwar l-effettività u l-impatt tar-risultati tal-Korp Ewropew ta' Solidarjetà. Is-sorsi tal-verifika se jinkludu d-data ta' monitoraġġ, l-informazzjoni inkluża fil-pjanijiet ta' ħidma u r-rapporti mill-korpi ta' implimentazzjoni, ir-risultati miksuba mid-disseminazzjoni, l-istudji bbażati fuq l-evidenza, l-istħarriġ, eċċ.

2.2. Sistema/i ta' ġestjoni u ta' kontroll

2.2.1. Ġustifikazzjoni tal-mod(i) ta' ġestjoni, tal-mekkaniżmu/i għall-implimentazzjoni tal-finanzjament, tal-modalitajiet ta' pagament u tal-istrategija ta' kontroll proposti

F'konformità mal-analizi mwettqa fil-kuntest tal-evalwazzjoni ex ante li takkumpanja din il-proposta, u biex tiġi żgurata implimentazzjoni effiċjenti u effettiva, sinerġiji u biex jitnaqqas għall-minimu l-piż amministrattiv, il-Korp Ewropew ta' Solidarjetà se juża l-arranġamenti eżistenti ta' ġestjoni u ta' implimentazzjoni li diġà huma fis-seħh taħt il-programm Erasmus+. Billi tibni fuq l-esperjenza pożittiva tal-implimentazzjoni ta' dan il-programm, kif ukoll fuq l-istrutturi tiegħu, il-proposta tipprovdi għal diviżjoni ċara tal-kompiti manigerjali tal-programm bejn il-Kummissjoni, l-aġenziji nazzjonali stabbiliti skont il-Programm Erasmus+ u l-Aġenzija Eżekuttiva għall-Edukazzjoni, l-Awdjoviziv u l-Kultura (EACEA). Minn mindu twaqqfet fl-2006, l-EACEA implimentat partijiet mill-programmi Erasmus+, Ewropa Kreattiva, L-Ewropa għaċ-Ċittadini u Voluntiera tal-Għajnuna tal-UE (u l-programmi predeċessuri tagħhom), kif ikkonfermaw għadd ta' evalwazzjonijiet esterni indipendenti. L-EACEA qiegħda fil-proċess li ttejjeb il-proċeduri tagħha bħala riżultat tar-rakkomandazzjonijiet mis-Servizz tal-Awditjar Intern. B'mod parallel, il-mudell li rnexxa tal-aġenziji nazzjonali skont Erasmus+

wera li jrendi u li hu effiċjenti, u fl-istess hin jiggarrantixxi livell għoli ta' aċċertament u ġestjoni finanzjarja tajba.

2.2.2. *Informazzjoni dwar ir-riskji identifikati u s-sistema/i ta' kontroll intern stabbilita/i għall-mitigazzjoni tagħhom*

L-evalwazzjoni ex ante identifikat sitt riskji potenzjali li jridu jiġu ssorveljati:

-Ma hemmx biżżejjed żgħażaġh irreġistrati fil-bażi tad-data bil-motivazzjoni neċessarja għall-attivitajiet ta' solidarjetà.

-Ma hemmx biżżejjed offerti minn organizzazzjonijiet jew offerti li ma jaqblux mal-interessi taż-żgħażaġh parteċipanti.

-Organizzazzjonijiet involuti li jwettqu frodi ta' irregolaritajiet bil-fondi riċevuti.

-Frodi mwettqa minn parteċipanti iwasslu għal zieda fil-kost tal-assigurazzjoni inġenerali.

-Ambjent li qiegħed jinbidel b'mod veloċi f'pajjiż terz irendi perikoluż l-iskjerament ta' voluntier.

-Dilwizzjoni tal-attivitajiet ta' għajnuna umanitarja fi hdan attivitajiet ohra tal-Korp Ewropew ta' Solidarjetà.

Għal kull wiehed minn dawn ir-riskji twettqet analiżi biex tivvaluta l-probabbiltà tagħhom u l-effett li jkollhom fil-programm jekk isehhu. Barra minn hekk, fl-evalwazzjoni ex ante għal kull riskju ġew issuggeriti miżuri ta' mitigazzjoni.

Is-sistema ta' kontroll għall-inizjattiva se tiġi stabbilita b'mod li tiżgura l-effiċjenza u l-kosteffettività tal-kontrolli. L-oqfsa ta' superviżjoni u ta' prestazzjoni tal-Kummissjoni se jiżgurw livell għoli ta' monitoraġġ u ta' feedback biex jiġi informat l-approċċ tal-politika.

2.2.3. *Stima u ġustifikazzjoni tal-kosteffettività tal-kontrolli (proporzjon tal-“kostijiet tal-kontrolli ÷ il-valur tal-fondi relatati ġestiti”), u valutazzjoni tal-livelli mistennija tar-riskju ta' żball (mal-ħlas u fl-għeluq)*

L-istima tal-Kummissjoni hi li l-kost globali tal-kontroll huwa baxx u fil-medda 1-2%, skont il-miżura użata u l-baġit ġestit (il-baġit tal-Aġenzija Eżekuttiva għall-Edukazzjoni, l-Awdjoviziv u l-Kultura hu eskluż). Dawn il-kostijiet huma proporzjonali u kosteffettivi meta wiehed iqis il-probabbiltà tar-riskju ta' żball jekk dawn il-kontrolli ma jkunux fis-sehħ, u r-rekwiżiti biex jiżguraw li r-rata ta' żball tkun inqas minn 2 %. Abbażi tal-esperjenza tal-Korp Ewropew ta' Solidarjetà attwali u l-programm predeċessur tiegħu, Servizz Volontarju Ewropew, ir-riskju ta' żball mistenni huwa inqas minn 2 %.

2.3. **Miżuri għall-prevenzjoni ta' frodi u ta' irregolaritajiet**

Speċifika l-miżuri ta' prevenzjoni u ta' protezzjoni eżistenti jew previsti, eż. mill-Istrateġija Kontra l-Frodi.

Il-kontrolli mmirati għall-prevenzjoni u l-identifikazzjoni tal-frodi mhumie x bħal daw k maħsuba biex jiżguraw il-legalità u r-regolarità tat-tranzazzjonijiet (l-iżbalji mhux intenzjonati). Kull sena, il-Kummissjoni teżamina mill-ġdid ir-rapportar kollu mill-aġenziji nazzjonali dwar frodi jew irregolaritajiet possibbli. Dawn il-każi prinċipalment jiġu segwiti fil-livell nazzjonali fejn l-aġenziji nazzjonali għandhom aċċess dirett għall-mezzi ta' rimedju u riferiment legali ta' kazijiet ta' frodi.

Is-servizzi tal-Kummissjoni jikkontribwixxu għall-investigazzjonijiet tal-OLAF li għaddejjin u torganizza s-segwitu tal-investigazzjonijiet tal-OLAF lesti. Il-preġudizzju finanzjarju tal-baġit tal-UE li jirriżulta minn frodi stabbilit fir-rapporti finali tal-każi tal-OLAF dwar programmi b'regoli ta' finanzjament simili u l-partijiet ikkonċernati, huwa baxx. Il-każi huma riferuti lill-OLAF u lill-IDOC kif xieraq, iżda għadd sinifikanti ta' każijiet huma segwiti direttament matul is-sena mal-aġenziji nazzjonali u l-awtoritajiet nazzjonali, li għandhom aċċess dirett għall-entitajiet għudizzjarji u kontra l-frodi rilevanti.

Is-servizzi tal-Kummissjoni li jimplimentaw l-azzjoni, żviluppaw u implimentaw l-istrategija tagħhom kontra l-frodi mill-2014, elaborata abbażi tal-metodoloġija pprovduta mill-OLAF. Aġġornata regolarment, hija supplimentata b'dokumenti proċedurali ta' livell iktar baxx (l-iktar riċenti tal-2017), fejn xieraq, li jkopru kif il-każijiet huma riferiti u segwiti.

Kif konkluz fl-evalwazzjoni ta' nofs it-terminu tal-programm Erasmus+, minhabba l-fatt li l-iskala tal-frodi fi hdan il-programm hija limitata ferm u hija ristretta ħafna għal każijiet ta' preżentazzjonijiet ta' applikazzjonijiet ta' proġetti multipli jew mexxejja ta' proġetti li jonqsu milli jonoraw l-obbligi tagħhom, il-miżuri fis-seħh jittqiesu kemm xierqa, kif ukoll proporzjonati. Meta jittqies il-livell tal-impatt tal-frodi potenzjalment iffaċċjat mill-programm propost, b'mod partikolari l-preġudizzju finanzjarju rreġistrat mill-Uffiċċju Ewropew Kontra l-Frodi, ir-riskju residwu ta' frodi ma jiġġustifikax il-miżuri addizzjonali. Is-servizzi tal-Kummissjoni jahdmu f'kooperazzjoni mill-qrib mal-OLAF u jsegu mill-qrib il-każijiet li għaddejjin. Għaldaqstant, huwa possibbli li jkun hemm konkluzjoni pożittiva dwar l-assigurazzjoni fir-rigward tar-riskju ta' frodi.

3. IMPATT FINANZJARJU STMAT TAL-PROPOSTA/TAL-INIZJATTIVA³⁸

3.1. Intestatura tal-qafas finanzjarju pluriennali u l-linji baġitarji godda tan-nefqa proposti

Intestatura tal-qafas finanzjarju pluriennali	Linja baġitarja	Tip ta' nefqa	Kontribuzzjoni			
	Numru [...]Intestatura.....]	Diff./Mhux diff.	minghand il-pajjiżi tal-EFTA	minghand il-pajjiżi kandidati	minghand pajjiżi terzi	skont it-tifsira tal-Artikolu [21(2)(b)] tar-Regolament Finanzjarju
2	07 01 XX XX – <i>Appoġġ amministrattiv lill-Korp Ewropew ta' Solidarjetà</i>	Mhux diff.	IVA	IVA	IVA/LE	IVA/LE
2	07 04 01 – <i>Korp Ewropew ta' Solidarjetà</i>	Diff	IVA	IVA	IVA/LE	IVA/LE

³⁸

Il-programm jista' (parzjalment) jiġi delegat lil aġenzija eżekuttiva (EACEA), soġġett għall-eżitu tal-analiżi tal-kostijiet-benefiċċji u deċiżjonijiet marbuta li jridu jittiehdu, u li l-appropriazzjonijiet amministrattivi relatati għall-implimentazzjoni tal-programm fil-Kummissjoni u l-aġenzija eżekuttiva se jiġu adottati skont dan.

3.2. Impatt stmat fuq in-nefqa

3.2.1. Sommarju tal-impatt stmat fuq in-nefqa

EUR miljun (aġġustati għal tliet pożizzjonijiet decimali)

Intestatura tal-qafas finanzjarju pluriennali		2	Koeżjoni u Valuri								
			2021	2022	2023	2024	2025	2026	2027	Wara l-2027	TOTAL
Appropriazzjonijiet operazzjonali											
07 04 01 – <i>Korp Ewropew ta' Solidarjeta'</i>	Impenji	(1)	141.595	146.347	153.799	164.372	178.692	197.648	221.547		1,204.000
	Pagamenti	(2)	103.858	133.016	145.078	156.215	169.764	187.129	209.231	99.710	1,204.000
Appropriazzjonijiet ta' natura amministrattiva ffinanzjati mill-pakkett tal-programm											
07 01 XX XX – <i>Appoġġ amministrattiv lill-Korp Ewropew ta' Solidarjeta'</i>	Impenji = Pagamenti	(3)	6.586	6.807	7.153	7.645	8.311	9.193	10.305		56.000
TOTAL tal-appropriazzjonijiet għall-pakkett tal-programm	Impenji	=1+3	148.181	153.154	160.952	172.017	187.003	206.841	231.852		1,260.000
	Pagamenti	=2+3	110.444	139.823	152.231	163.860	178.075	196.321	219.536	99.710	1,260.000
Intestatura tal-qafas finanzjarju pluriennali		2	Koeżjoni u Valuri								
			2021	2022	2023	2024	2025	2026	2027	Wara l-2027	TOTAL
Appropriazzjonijiet operazzjonali											
07 04 01 – <i>Korp Ewropew ta' Solidarjeta'</i>	Impenji	(1)	141.595	146.347	153.799	164.372	178.692	197.648	221.547		1,204.000

<i>Solidarjetà</i>	Pagamenti	(2)	103.858	133.016	145.078	156.215	169.764	187.129	209.231	99.710	1,204.000
Appropriazzjonijiet ta' natura amministrattiva ffinanzjati mill-pakkett tal-programm											
<i>07 01 XX XX – Appoġġ amministrattiv lill-Korp Ewropew ta' Solidarjetà</i>	Impenji Pagamenti	= (3)	6.586	6.807	7.153	7.645	8.311	9.193	10.305		56.000
TOTAL tal-appropriazzjonijiet għall-pakkett tal-programm	Impenji	=1+3	148.181	153.154	160.952	172.017	187.003	206.841	231.852		1,260.000
	Pagamenti	=2+3	110.444	139.823	152.231	163.860	178.075	196.321	219.536	99.710	1,260.000

Intestatura tal-qafas finanzjarju pluriennali	7	“Nefqa amministrattiva”
--	----------	--------------------------------

Meta timtela din it-taqsima jenhtieg li tintuza “id-dejta baġitarja ta' natura amministrattiva” li qabel kollox trid tiġi introdotta fl-[Anness tad-Dikjarazzjoni Finanzjarja Legiżlattiva](#) li jittella' fid-DECIDE għal finijiet ta' konsultazzjoni bejn is-servizzi.

EUR miljun (aġġustati għal tliet pożizzjonijiet decimali)

	2021	2022	2023	2024	2025	2026	2027	<i>Wara l-2027</i>	TOTAL
Rizorsi umani	2.505	2.505	2.579	2.579	2.579	2.579	2.579		17.905
Nefqa amministrattiva oħra	0.838	0.838	0.838	0.838	0.838	0.838	0.838		5.866
TOTAL tal-appropriazzjonijiet taht l-INTESTATURA 7 tal-qafas finanzjarju pluriennali	3.343	3.343	3.417	3.417	3.417	3.417	3.417		23.771

EUR miljun (aġġustati għal tliet pożizzjonijiet deċimali)

		2021	2022	2023	2024	2025	2026	2027	Wara l-2027	TOTAL
TOTAL tal-appropriazzjonijiet fi-INTESTATURI kollha tal-qafas finanzjarju pluriennali	Impenji	151.524	156.497	164.369	175.434	190.420	210.258	235.269		1,283.771
	Pagamenti	113.787	143.166	155.648	167.277	181.492	199.738	222.953	99.710	1,283.771

3.2.2. Sommarju tal-impatt stmat fuq l-appropriazzjonijiet ta' natura amministrattiva

- ☐ Il-proposta/l-inizjattiva ma tehtiegħ l-użu ta' appropriazzjonijiet ta' natura amministrattiva
- ☒ Il-proposta/l-inizjattiva tehtiegħ l-użu ta' appropriazzjonijiet ta' natura amministrattiva, kif spjegat hawn taħt:

EUR miljun (aġġustati għal tliet pożizzjonijiet deċimali)

Snin	2021	2022	2023	2024	2025	2026	2027	TOTAL
------	------	------	------	------	------	------	------	-------

INTESTATURA 7 tal-qafas finanzjarju pluriennali								
Rizorsi umani	2.505	2.505	2.579	2.579	2.579	2.579	2.579	17.905
Nefqa amministrattiva ohra	0.838	0.838	0.838	0.838	0.838	0.838	0.838	5.866
Subtotal tal-INTESTATURA 7 tal-qafas finanzjarju pluriennali	3.343	3.343	3.417	3.417	3.417	3.417	3.417	23.771

Barra mill-INTESTATURA 7 tal-qafas finanzjarju pluriennali								
Rizorsi umani								
Nefqa ohra ta' natura amministrattiva	6.586	6.807	7.153	7.645	8.311	9.193	10.305	56.000
Subtotal barra mill-INTESTATURA 7 tal-qafas finanzjarju	6.586	6.807	7.153	7.645	8.311	9.193	10.305	56.000

pluriennali								
-------------	--	--	--	--	--	--	--	--

TOTAL	9.929	10.150	10.570	11.062	11.728	12.610	13.722	79.771
--------------	--------------	---------------	---------------	---------------	---------------	---------------	---------------	---------------

L-appropriazzjonijiet mehtieġa għar-rizorsi umani u għal nefqa oħra ta' natura amministrattiva se jiġu koperti mill-appropriazzjonijiet mid-Direttorat Ġenerali li diġà jkunu assenjati għall-ġestjoni tal-azzjoni u/jew li diġà jkunu ġew riassenjati fid-Direttorat Ġenerali, flimkien, jekk ikun mehtieġ, ma' kwalunkwe allokkazzjoni addizzjonali li tista' tingħata lid-Direttorat Ġenerali tal-ġestjoni skont il-proċedura annwali ta' allokkazzjoni u fid-dawl tal-limitazzjonijiet baġitarji.

3.2.2.1. Rekwiżiti stmati ta' rizorsi umani³⁹

- ☐ Il-proposta/l-inizjattiva ma tehtieġx l-użu ta' rizorsi umani.
- ☒ Il-proposta/l-inizjattiva tehtieġ l-użu ta' rizorsi umani, kif spjegat hawn taħt:

L-istima trid tiġi espressa f'unitajiet ekwivalenti għal full-time

Snin		2021	2022	2023	2024	2025	2026	2027
• Pożizzjonijiet fil-pjan ta' stabbiliment (uffiċjali u aġenti temporanji)								
Kwartieri Ġenerali u Uffiċċji ta' Rappreżentanza tal-Kummissjoni		17	17	17	17	17	17	17
Delegazzjonijiet								
Riċerka								
Iffinanzjati mill-INTESTATURA 7 tal-qafas finanzjarju pluriennali	- fil-Kwartieri Ġenerali	1	1	2	2	2	2	2
	- fid-Delegazzjonijiet							
Iffinanzjati mill-pakkett tal-programm ⁴⁰	- fil-Kwartieri Ġenerali							
	- fid-Delegazzjonijiet							
Riċerka								
Oħrajn (speċifika)								
TOTAL		18	18	19	19	19	19	19

Ir-rizorsi umani mehtieġa se jiġu koperti mill-persunal tad-DĠ li diġà jkun assenjat għall-ġestjoni tal-azzjoni u/jew li diġà jkun ġie riassenjat fid-DĠ, flimkien, jekk ikun mehtieġ, ma' kwalunkwe allokkazzjoni addizzjonali li tista' tingħata lid-DĠ tal-ġestjoni skont il-proċedura annwali ta' allokkazzjoni u fid-dawl tal-limiti baġitarji.

³⁹ Ir-rekwiżiti stmati ta' rizorsi umani huma bbażati purament fuq is-sitwazzjoni attwali fid-DĠ EAC biss u huma soġġetti għal reviżjonijiet ulterjuri. Stimi tal-istaff ibbażati fuq il-livell tal-istaff tal-2018 fil-Kummissjoni (l-Aġenzija Eżekuttiva eskluża) b'introduzzjoni progressiva u gradwali.

⁴⁰ Sottolimitu massimu għall-persunal estern kopert mill-appropriazzjonijiet operazzjonali (li qabel kienu l-linji "BA").

Deskrizzjoni tal-kompliti li jridu jitwettqu:

Uffiċjali u aġenti temporanji	
Persunal estern	

3.2.3. Kontribuzzjonijiet ta' partijiet terzi

Il-proposta/l-inizjattiva:

- ☐ ma tipprevedix il-kofinanzjament minn partijiet terzi
- ☐ tipprevedi l-kofinanzjament minn partijiet terzi u li qed jiġi stmat hawn taht:

Appropriazzjonijiet f'EUR miljun (aġġustati għal tliet pozizzjonijiet deċimali)

Snin	2021	2022	2023	2024	2025	2026	2027	TOTAL
Speċifika l-korp ta' kofinanzjament								
TOTAL tal-appropriazzjonijiet kofinanzjati								

3.3. Impatt stmat fuq id-dhul

- ☒ Il-proposta/l-inizjattiva ma għandha l-ebda impatt finanzjarju fuq id-dhul.
- ☐ Il-proposta/l-inizjattiva għandha l-impatt finanzjarju li ġej:
 - ☐ fuq ir-rizorsi proprji
 - ☐ fuq dhul ieħor

jekkk jogħġbok indika, jekk id-dhul huwa assenjat għal-linji tan-nefqa ☐

EUR miljun (aġġustati għal tliet pozizzjonijiet deċimali)

Linja baġitarja tad-dhul:	Impatt tal-proposta/tal-inizjattiva						
	2021	2022	2023	2024	2025	2026	2027
Artikolu							

Għal dhul assenjat, speċifika l-linja/i baġitarja/i tan-nefqa affettwata/i.

[...]

Rimarki oħra (eż. metodu/formula użati għall-kalkolu tal-impatt fuq id-dhul jew kwalunkwe informazzjoni oħra).

[...]